

ئۇيغۇر خەلق پۈتۈپ كەلگەن

# خەرىسە



شەجائەت خەلق نەشرىياتى





ISBN 978-7-228-10821-3



9 787228 108213 >

定价: 4.50 元



ئۇيغۇر خەلق ئەدەبىياتى


# خەرىنىياز

«ئۇيغۇر خەلق ئېغىز ئەدەبىياتى قامۇسى»  
تەدرىر ھەيئىتى نەشرىگە تەييارلىغان

شىنجاڭ خەلق نەشرىياتى



ئۇيغۇرچى 2007 - يىلى



## 图书在版编目(CIP)数据

神人尼牙孜：维吾尔文/《维吾尔民间文学大典》编委会编. —  
乌鲁木齐：新疆人民出版社，2007.1

(维吾尔民间故事)

ISBN 978-7-228-10821-3

I.神... II.维... III.维吾尔族 - 民间故事 - 作品集- 中国 -  
维吾尔语 (中国少数民族语言) IV.I277.3

中国版本图书馆 CIP 数据核字(2007)第006086号

策 划： 阿布都热合满·艾白  
艾合买提·伊明

责任编辑： 艾合买提·伊明  
责任校对： 阿布列孜·阿巴斯  
封面设计： 买买提·努比提

神人尼牙孜 (维吾尔文)

(维吾尔民间故事)

《维吾尔民间文学大典》编委会编

新疆人民出版社出版  
(乌鲁木齐解放南路348号 邮编： 830001)

新疆新华书店发行

新疆新华印刷厂印刷

880×1230毫米 32开本 2.5印张

2007年1月第1版 2007年1月第1次印刷

印数：1-5000

ISBN 978-7-228-10821-3 定价：4.50元



پىلانلىغۇچىلار: ئابدۇراخمان ئەبەي  
ئەخمەت ئىمىن  
مەسئۇل مۇھەررىرى: ئەخمەت ئىمىن  
مەسئۇل كوررېكتورى: ئابلىز ئابباس  
مۇقاۋالا يېزىلغۇچى: مەمەت نەۋبەت

## ئۇيغۇر خەلق چۆچەكلىرى خىزىر نىياز

«ئۇيغۇر خەلق ئېغىز ئەدەبىياتى قامۇسى» تەھرىر ھەيئىتى نەشرگە تەييارلىغان

\*

شىنجاڭ خەلق نەشرىياتى نەشر قىلدى  
(ئۈرۈمچى شەھىرى جەنۇبىي ئازادلىق يولى 348-نۆ)  
شىنجاڭ شىنخۇا كىتابخانىسىدىن تارقىتىلدى

شىنجاڭ شىنخۇا باسما زاۋۇتىدا بېسىلدى

فورماتى: 880 × 1230 مىللىمېتىر، 1/32

باسما تاۋىقى: 2.5

2007 - يىل 1 - ئاي 1 - نەشرى

2007 - يىل 1 - ئاي 1 - بېسىلىشى

تىراژى: 5000 — 1

ISBN 978 - 7-228-10821-3

باھاسى: 4.50 يۈەن





پالانلىغۇچىلار: ئابدۇراخمان ئەبەي، ئاخىمەت ئىمىن  
ماسئۇل مۇھەررىرى: ئاخىمەت ئىمىن  
مۇقاۋىنى لايىھىلىگۈچى: مەمەت نەۋبەت



## ئۇيغۇر خەلق ئەپىغىز ئەدەبىياتىغا دائىر

### 55 كىتابچە نەشر دىن چىقتى

ئۇيغۇر خەلق چۆچەكلىرى (ھەر بىرى 4.50 يۈەن)

خىزىر نىياز	چىن تۆمۈر باتۇر
سېپەرلىك ئالما	ئىسكەندەر بىلەن ھۆرلىقا
ئۈسكەك پادىشاھ	ئالتۇن كوكۇللىق بالا
قاينا، چۆگۈن	كەنجى باتۇر
ئەقىللىق كەنجى قىز	كېيىك خانىش
ھەركىم قىلسا ئۆزىگە	مەرۋان بىلەن تەرسا
يالتايغاق بوۋاي	ياغاچ ئات
ئۈجمە سايىسى	ئۇر، توقماق
ئەپچىلەم	چۆچۈرە بالا
ئارغىماق ماجىراسى	سىرلىق چىراغ
ئىككى باينى ئەپلىگەن مالاي	شاھزادە بىلەن ئالۋاستى
ئۆرگىلىۋاي بىلەن چۆرگىلىۋاي	نىيىتى ياماننىڭ قازىنى تۆشۈك
يەتتە لىگىلىتاق بىلەن بىر شىگىلىتاق	ئۆلمەي تۇرۇپ جەننەتنى كۆرۈش
شېتىلە بىلەن پېتىلە	باتۇر قىز
مازاخۇر مازاقتا ئۆلەر	شەيتاننىڭ تىجارىتى
پادىشاھنىڭ كۈنىنى ئۇزارتىشى	بىلمەس تاز
ئېشەكنى ئۇرۇپ خوتۇننى قورقۇتۇش	تەلۋە كۈيۈغۇل
موللام ئوغرىنى قانداق تاپتى	كەمەك ھەييار بىلەن مۇختەر ھەييار
قازان تۈۋى	شەيتاننى ئالدىغان تاز
شاھ بىلەن شاتۇتى	ئادەمىي شەيتان


ئۇيغۇر خەلق لەتىپىلىرى — 1، 2، 3، 4، 5 (ھەر بىرى 4.50 يۈەن)  
ئۇيغۇر خەلق چاقچاقلىرى (ھېسام چاقچاقلىرى) — 1، 2 (ھەر بىرى 4.50 يۈەن)  
ئۇيغۇر خەلق مەسەللىرى — 1، 2 (ھەر بىرى 4.50 يۈەن)  
ئۇيغۇر خەلق ئويۇنلىرى — 1، 2، 3 (ھەر بىرى 4.50 يۈەن)  
ئۇيغۇر خەلق تېپىشماقلىرى — 1، 2 (ھەر بىرى 3.50 يۈەن)  
ئۇيغۇر خەلق لاپىلىرى (3.50 يۈەن)

(بۇ بىر يۈرۈش 55 كىتابنىڭ ئومۇمىي باھاسى 244.50 يۈەن)



# مۇنداق

- 1..... خىزىر نىياز  
27..... ئاق كۆڭۈل دېھقان  
32..... ئات باقار  
37..... قۇدرەتنىڭ كەچۈرمىشلىرى  
58..... تۇردىقارى بىلەن پادىشاھ





## خىزىر نىياز

بۇنىڭدىن ئۇزۇن زامانلار ئىلگىرى، ھازىر نامى ئۆچ-  
كەن ماكاندا بىر شەھەر بولغانىكەن. شەھەرنىڭ پادىشاھى  
ئادىل، خەلقپەرۋەر ئىكەن. پادىشاھنىڭ ئادىللىقىدا يۇرت  
باياشات، ئاۋات، خەلق خاتىرجەم ئىكەن. پادىشاھنىڭ خەزد-  
نىلىرىمۇ دۇنيادەپىنەگە توشۇق ئىكەن. پادىشاھنىڭ ئۈچ  
خوتۇنى بولۇپ، كىچىك خوتۇنى دىۋە قىزى گۈلرۇھ ئى-  
كەن. پادىشاھنىڭ ئاشۇ خوتۇنىدىن بىر ئوغلى بار ئىكەن،  
پادىشاھ ئوغلىنى ئۆز جېنىدىن ئەزىز كۆرىدىكەن.

كۈنلەر ئۆتۈپ، ئايىلار ئۆتۈپ، شاھزادە ئون بەش ياشقا  
كىرىپتۇ. پادىشاھ ئوغلىنىڭ جاھانغا كۆز ئاچقان كۈنىنى  
قۇتلۇقلاپ يۇرت ئەھلىگە داستىخان سېلىپ، كاتتا مەرىكە  
ئۆتكۈزۈپ بېرىپتۇ. ئەل - جامائەت شاھزادىگە بەخت -  
ئامەت تىلىشىپ، ئۈستۈشىدىن ئالتۇن، ئۈنچە - مەرۋا -  
يىتلارنى چاققۇ قىلىپ چېچىشىپتۇ. شاھزادە ئەل - جاما -  
ئەت بىلەن خۇشال - خۇرام كۈلۈپ، قۇتلۇق كۈنىنى خا -  
تىرجەم ئۆتكۈزۈپتۇ. مەرىكە ئاخىرلىشىپ، ئەتىسى شاھزا -



دە: «ئاه يۈرىكىم» دەپ كۆكسىنى مېچىپ زارلىنىشقا باشلاپتۇ. شاھزادىنىڭ زارىغا چىدىمىغان پادىشاھ پۈتۈن يۇرتتىكى داڭلىق تېۋىپلارنى يىغىپ، شاھزادىنىڭ كېسىلىنى داۋالاشنى ئەمىر قىپتۇ. پۈتۈن يۇرتتىكى تېۋىپلار پادىشاھ ئوردىسىغا يىغىلىپتۇ. نى داڭلىق، مەنمەن دېگەن تېۋىپلارمۇ شاھزادىنىڭ كېسىلىنى تاپالماپتۇ. ئىلاجسىز قالغان تېۋىپلار پادىشاھقا شاھزادىنىڭ كېسىلىنىڭ ئادەتتىكى كېسەل ئەمەسلىكىنى ئېيتىشقا مەجبۇر بوپتۇ. پادىشاھ تېۋىپلارنىڭ جاۋابىنى ئاڭلاپ، ئون بەش ياشقا كىرگەن ئوغلىنىڭ تۈگىمەس دەردكە مۇپتىلا بولغانلىقىنى ئويلاپ بېشىغا غەم تېغى يىقىلىپ، يېگەن تامىقى ئوغا بوپتۇ، كۆزىگە جاھان قاراڭغۇ كۆرۈنۈپ، كۆز ياشلىرىنى باھار يامغۇرىدەك تۆككىنىچە ئوغلدىن ئەھۋال سورايتۇ، شاھزادە دە ھېچ نەرسە دېمەپتۇ، خانىش ئانىسى قان - قان يىغلاپ ئەھۋال سورايتۇ، ئانىسىغىمۇ ھېچنېمە دېمەپتۇ. پادىشاھ ئىلاجسىز قېلىپ، پۈتۈن شەھەرگە: «كىمدەكىم شاھزادىنىڭ دەردىگە دەرمان بولسا، پادىشاھلىق تەختىمنىڭ يېرىمىنى ئۆتۈنۈپ بېرىمەن» دەپ پەرمان چىقىرىپتۇ، لېكىن شاھزادىنىڭ دەردىگە دەرمان بولغۇچى چىقماپتۇ. شاھزادىدىن كۆرە پادىشاھ بىلەن خانىشنىڭ چىرايى ساماندىك سارغىيىپ، بىر تېرە، بىر ئۈستىخان بولۇپ قاپتۇ. شاھزادە ئانىسى بىلەن ئانىسىنىڭ ھالىغا قاراپ ئىچى ئاغرىپ:

— ئەي ئاتا، ئانا، مېنىڭ كېسىلىمگە داۋا كەتمەيدۇ،



ھازىر مېنىڭ كۆڭلۈم جاھان كېزىشنى تارتىۋاتىدۇ، ماڭا ئىجازەت بەرسەڭلار، — دەپتۇ.

پادىشاھ ئوغلىنىڭ سۆزىنى ئاڭلاپ، ھەشەمەتلىك سەپەر تەييارلىقىنى قىلىشقا باشلاپتۇ. شاھزادە :

— ئەي ئاتا، مېنىڭ كۆڭلۈمنى خۇش قىلىشنى خا-  
لىسىڭىز، ئۆزۈمنى تەنھا يولغا سېلىپ قويۇڭ، — دەپتۇ.  
پادىشاھ:

— ئەي يۈرەك پارەم، سەن مېنى بۇ دۇنيادىن كۆزى  
ئوچۇق كەتمەسۇن دېسەڭ، مېنىڭ ئىلتىپاتىمنى قوبۇل  
قىل، — دەپتۇ.

شاھزادە ئىلاجىسىز ماقۇل بوپتۇ. شاھزادىنىڭ ئاپىسى  
گۈلرۇھ ئوغلىنىڭ سەپەرگە چىقىشىغا تاقەت قىلىپ  
تۇرالماي:

— ئەي ئوغلۇم، بۇ خىزىر نىياز ساڭا ھەمراھ بولسا،  
مەن خاتىرجەم بولىمەن. مەن بۇ خىزىر نىيازنى كۈھىقاپ-  
تىن ئۆزۈم بىلەن بىرگە ئېلىپ كەلگەن، بېشىڭغا كۈن  
چۈشكەندە ئەسقاتىدۇ، — دەپ يېنىدىن ئالتۇن ساپلىق،  
ئالماس بىسلىق بىر شەمشەرنى چىقىرىپ ئوغللىغا  
بېرىپتۇ.

پادىشاھ بىلەن خانىش كۆز ياشلىرىنى سەلدەك تۆك-  
كىنىچە شاھزادىنى ئۈزىتىپ قويۇپتۇ. شاھزادە ئۆزى تۇغۇ-  
لۇپ ئۆسكەن شەھەردىن ئايرىلىپ، يەتتە كۈن يول يۈرگەن-  
دىن كېيىن، ئۆزى بىلەن بىرگە ماڭغان قىرىق قېچىردى.



كى ئوزۇق - تۈلۈك، مال - مۈلۈك بىلەن ئۆزىگە ھەمراھ بولۇپ كەلگەن قىرىق يىگىتنى ئۆز يۇرتىغا قايتۇرۇۋېتىپ، ئۆزى يالغۇز كېتىپ قاپتۇ. ئۇ شۇ يۈرگەنچە يەتتە كۈندىن كېيىن بىر كارۋانغا ئۇچراپتۇ. كارۋان بېشى شاھزادىنىڭ ئۈستۈشىغا قاراپ:

— ئەي ئوغلۇم، نەدىن كېلىپ، نەگە كېتىۋاتىسەن؟ — دەپ سوراپتۇ. شاھزادە:

— ئاتا - ئانامنىڭ مېھرىدىن كېچىپ، مېھىر ئىزدەپ كېتىۋاتىمەن، — دەپتۇ. كارۋان بېشى شاھزادىنىڭ سۆزدىن ئى ئاڭلاپ، ئۇنىڭغا مېھرى چۈشۈپ:

— ئەي ئوغلۇم، ماڭا ئوغلۇ بولغىن، مەقسىتىڭگە يەتكۈزەي، — دەپتۇ. شاھزادە:

— ئەي ئاتا، سىلگە رەھمەت، مەن ئۆزۈمنىڭ نەگە بېرىپ، نەدە تۇرىدىغانلىقىمنى بىلمەيمەن. سىلى مەنزىل كۆزلەپ ماڭىدىغان ئادەم، شۇڭا يوللىرىمىز تۈگىگۈچە مېنى ھەمراھ قىلىۋالسىلا، — دەپتۇ.

كارۋان بېشى ماقۇللۇق بىلدۈرۈپتۇ. شاھزادە كارۋانلارغا قوشۇلۇپ مېڭىپتۇ. شاھزادە يول بويى قونال-غۇلاردا كارۋان بېشىنىڭ يۈگۈر - يېتىم ئىشلىرىنى قىلىپ، تۈگىسىنى سۇغىرىپ، چېيىنى قاينىتىپ بېرىپ كۈن ئۆتكۈزۈپتۇ. كارۋان نەچچە ئۆتەڭلەردىن ئۆتۈپ، يۇرتلارنى كەينىدە قالدۇرۇپ بىر تاغ جىلغىسىنىڭ ئىچىگە كىرىپ ئىچكىرىلەپ مېڭىپتۇ. ئۇلار جىلغىنىڭ ئوتتۇرىدا.



سىغا يېتىپ بارغاندا تۆت تەرەپتىن قىيقاس - چۇقان كۆ-  
تۈرۈلۈپ، قاراقچىلار ئات چاپتۇرۇپ چىقىپ كەپتۇ. ئاتلار-  
نىڭ تۈيىقىدىن ئۆرلىگەن چاڭ - توزان دەستىدىن كۈن  
نۇرى تۈسۈلۈپ، جاھاننى قاراڭغۇلۇق قاپلاپتۇ. كارۋان  
ئەھلى پاتىپاراق بولۇپ كېتىپتۇ. كارۋان بېشى جان قايد-  
غۇسىدا قېلىپ:

— ئەي بۇرادەرلەر، جېنىڭلارنىڭ ئامالىنى قىلىڭلار. ئەي  
بالام، سەنمۇ ئۆزۈڭنى دالدغا ئال، — دەپ ۋارقىراپتۇ.  
بۇ ۋەھىمىلىك مەنزىرىنى كۆرۈپ شاھزادىنىڭ ئېسىگە  
ئاپسىنىڭ ئېيتقان سۆزى كەپتۇ - دە، بېلىدىكى خىزىر  
نىيازنى تۇتۇپ:

5 — ئەي خىزىر نىياز، بۇ قاراقچىلارنى تاشقا ئايلاندۇ-  
رۇۋەتكىن، — دەپتۇ. شۇ ھامان قاراقچىلار تاشقا ئايلىنىپ  
كېتىپتۇ. كارۋان بېشى بۇ كارامەتنى كۆرۈپ شاھزادىگە  
مىڭلارچە رەھمەت ئېيتىپ، ئۇنى ئۆزىنىڭ تۆگىسىگە مىند-  
دۈرۈپتۇ. كارۋان بېشى شاھزادىدىن:

— ئەي ئوغلۇم، قاراقچىلارغا نېمە كارامەت ئىشلەت-  
تىڭ؟ — دەپ سوراپتۇ. شاھزادە:

— بۇ مېنىڭ كارامىتىم ئەمەس، — دەپ، باشقا ھېچ  
نەرسە دېمەپتۇ. شۇنىڭدىن كېيىن كارۋان بېشى شاھزادىنى  
ھېچقانداق ئىشقا سالماي، ئۆزى بىلەن بىر داستىخاندا  
ئولتۇرغۇزۇپ مېھمان قىلىپ مېڭىپتۇ. شاھزادە كارۋان  
ئەھلىنىڭ ئەزىز مېھمىنى بولۇپ قاپتۇ. كارۋانلار ئاخىر



مەنزىلگە يېتىپتۇ. شاھزادە ئۇلار بىلەن خوشلىشىپتۇ. ئۇ يول يۈرۈپتۇ، شۇ يۈرگىنىچە ئالتە شەھەرنى ئا- رىلاپ ئۆتۈپتۇ، ھېچ يەردە تۇرۇپ قېلىشقا راىى بارماپتۇ، ئاخىر يەتتىنچى شەھەرگە يېتىپ بېرىپتۇ. بۇ چاغدا ئۇنىڭ بويى ئۆسۈپ، يېشى ئون يەتتىگە توشۇپ قاپتۇ، شەھەرگە كىرىپلا كۆڭلى يورۇپ، روھى كۆتۈرۈلۈپ قالغاندەك ھېس قىپتۇ، شەھەرنى ئايلىنىپ، رەستىلەرنى كۆزدىن كەچۈرۈپ- تۇ ۋە ئايلىنىپ يۈرۈپ، شەھەر سىرتىدىكى ئورمانلىققا چىقىپ قاپتۇ. ئۇ بۇلبۇللارنىڭ چاڭىلداپ سايىرىشىغا مەست بوپتۇ، ئورمانلىقنى ئايلىنىپ يۈرۈپ بىر بۇلاق بويىغا بې- رىپ قاپتۇ. بۇلاق سۈيىدە يۈز - كۆزىنى يۇيۇپ، شەربەت- تەك سۇنى قانغۇچە ئىچىپتۇ، گىردە بىلەن قورسىقىنى تويغۇزۇپ، شۇ يەردە ئۇخلاپ چۈش كۆرۈپتۇ، چۈشىدە بىرى ئۇنىڭ ئىسمىنى چاقىرىپ: «ئەي ئوغلۇم، سەن مۇشۇ شە- ھەردىن مۇرادىڭنى تاپىسەن، ئورنوڭدىن تۇر» دېگۈدەك. ئۇ بۇ ئاۋازدىن چۆچۈپ ئويغىنىپ ئەتراپقا قاراپ ھېچكىمنى كۆرمەپتۇ. ئۆزىنىڭ چۈش كۆرگەنلىكىنى بىلىپ، چۈشنى ئويلىغىنىچە شەھەرگە قاراپ مېڭىپتۇ. ئۇ شەھەرگە يېتىپ كىرگۈچە قاراڭغۇ چۈشۈپ كېتىپ، نەگە بېرىپ، نەدە تۇ- رۇشنى بىلەلمەي، ئاخىر كوچا دوقمۇشىدىكى بىر ناۋاينىڭ ئىشىكىنى قېقىپتۇ. ئۆي ئىچىدىن بىر ئادەمنىڭ: — كىم سەن؟ — دېگەن ئاۋازى چىقىپ، ئىشىك ئېچىلىپتۇ. شاھزادە ئۆي ئىگىسىگە سالام بېرىپ:



— ئەي ئاتا، مەن بىر مۇساپىر - غېرىب، بالىسى يوققا بالا بولىمەن، چاكىرى يوققا چاكىر بولىمەن. بۈگۈن كېچە ئۆيلىرىدە پاناھلىق بەرسىلە، كەچتە شەھەردە تەمتە-رەپ قالدۇم، — دەپتۇ.

ناۋاي شۇنچە ئۇزۇن ياشىغان بولسىمۇ پەرزەنت يۈزى كۆرمىي، ئاللادىن پەرزەنت تىلەپ يۈرگەنىكەن. ئۇ شاھزادىنىڭ گېپىنى ئاڭلاپ، خۇدا مېنىڭ تىلىكىمنى ئىجابەت قىلىپ بۇ بالىنى ماڭا ئەۋەتكەن ئوخشايدۇ، دەپ ئويلاپ:

— ئەي بالام، ئاتاڭنىڭ ھۈنىرى نېمە ئىدى؟ — دەپ سوراپتۇ.


— ئاتامنىڭ ھۈنىرى ناۋاي ئىدى، — دەپ جاۋاب بېرىپتۇ شاھزادە چاندۇرماي. ناۋايغا بۇ جاۋاب يېقىپ كېتىپتۇ. شۇنداق تۇرغاندا، ناۋاينىڭ ئايالى چىراغ كۆتۈرۈپ چىقىپ:

— ئەي دادىسى، ئىشىك تۈۋىدە نېمىدەپ سەۋدايىدەك ۋاتىلداپ تۇرىلا؟ — دەپتۇ. ناۋاي شاھزادىنى كۆرسىتىپ: — بۇ بالا پاناھ ئىزدەپ كەپتۇ، بالا قىلىۋالاي دەيمەن، بۇنىڭغا نېمە دەيسەن؟ — دەپتۇ. ئايال ماقۇللۇق بىلدۈرۈپ، شاھزادىنى ئۆيگە باشلاپتۇ.

ناۋاي ئەتىسىدىن باشلاپ شاھزادىنى سۇ توشۇش، ئۇن تاسقاش، ئوتۇن يېرىش، تونۇرنىڭ كۈلىنى ئېلىش، تونۇرغا ئوت سېلىشقا ئوخشاش يۈگۈر - يېتىم ئىشلارغا سېلىشقا باشلاپتۇ. نېمە ئىشقا بۇيرۇسا، شاھزادە شۇ ئىشنى



كۆڭۈلدىكىدەك قىپتۇ. ناۋاي ئۇنىڭ ئىشىدىن رازى بوپتۇ. شاھزادە ئىشقا كىرىشكەن دەسلەپكى كۈنى ناۋاي ئىككى تونۇر نان يېقىپ ھەممىسىنى سېتىپ تۈگىتىپتۇ. ناۋاي بۇنىڭدىن ھەم ھەيران، ھەم خۇشال بوپتۇ. شۇ كۈندىن باشلاپ ناۋاينىڭ سودىسى ئېقىپ، غەلىلىسى كۈندە پارقراق تىللار بىلەن توشىدىغان بوپتۇ. ئارىدىن تۆت يىل ئۆتۈپتۇ. بۇ چاغدا ناۋايمۇ كاتتا بايغا ئايلىنىپ، ئەسكى ئۆيلىرىنىڭ ئورنىغا ھەشەمەتلىك ساراي - ئىمارەتلەرنى ساپتۇ، چاكارلارنى ياللاپ، ساراي - ئىمارەتلەرنىڭ ئىچىنى زىلچا - گىلەملەر بىلەن بېزەپتۇ.





كۈنلەرنىڭ بىرىدە ناۋاينىڭ كۆڭلىگە بىر ئىش يې-  
تىپ، ئايالىغا:

— ئەي خوتۇن، بۇ بالىنىڭ ئايىغى تازا ياراشتى:  
ئىلگىرى بىر تونۇر ناننى ئون كۈندىمۇ سېتىپ بولالمايت-  
تۇق، ھازىر كۈنگە ئون تونۇر نانمۇ يېتىشمەيۋاتىدۇ.  
ئەسكى كەپىمىز ھەشەمەتلىك ساراىغا ئۆزگەردى. بىرى ئون  
بولدى، ئونى يۈز بولدى. ئەسكى جەندىمىز تاۋار — دۇردۇن-  
غا ئۆزگەردى. سارىيىمىز زىلچا — گىلەمگە تولدى. ئەم-  
دى ئونى ئۆيلەپ قويۇپ، قەرزىمىزنى ئادا قىلىۋەتسەك  
قانداق؟ — دەپ مەسلىھەت ساپتۇ. ئايالى ماقۇل بوپتۇ.  
ئىككىسى مەسلىھەتلىشىپ، شاھزادىنىڭ ئالدىغا كىرىپ:  
— ئەي ئوغلۇم، سەن بۇ ئۆيگە كىچىك كەلگەندىڭ،  
ئەمدى چوڭ بولدۇڭ، بىز مەسلىھەتلىشىپ، سېنى ئۆيلەپ  
قويايلى دېيىشتۇق، — دەپتۇ ناۋاي، ئەمما شاھزادە ماقۇل  
كۆرمەپتۇ.

شۇ كۈندىن باشلاپ ناۋاي شاھزادىنى توي قىلىشقا  
سۈيلەپ، شاھزادە رازىلىق بەرمەي، ئارىدىن بىر يىل ئۆتۈپ  
كېتىپتۇ، ھەر ئىككىسى ئۆز نىيىتىدىن يانماپتۇ. شاھزادە  
ئاخىر:

— ئەي ئاتا، مەن ئۆيلەنمەيمەن دېسەم، ئۆز سۆزلىرىد-  
دە چىڭ تۇرۇۋاللا، ئۇنداق بولسا، مەن كىمنى ئالىمەن  
دېسەم، شۇنى ئېلىپ بېرىلا، — دەپتۇ.  
— ۋاي بولىدۇ، بالام، — دەپتۇ ناۋاي.



— ئۇنداق بولسا، — دەپتۇ شاھزادە، — مۇشۇ شە-  
ھەر پادشاھنىڭ قىرىق بىر قەۋەتلىك راۋاق ئۈستىدە ئاي  
بىلەن كۈنگە كۆرسەتمەي بېقىۋاتقان بىر قىزى بار، ماڭا  
ئاشۇ قىزنى ئېلىپ بەرسىلە.

ناۋاي پادشاھنىڭ ئاشۇنداق بىر قىزى بارلىقىنى  
ئاڭلاپ باقمىغاچقا، شاھزادىنىڭ گېپىگە ئەجەبلىنىپ:  
— سەن پادشاھنىڭ شۇنداق قىزى بارلىقىنى قانداق  
بىلىسەن؟ — دەپ سوراپتۇ.

— مەن ئون بەش ياشقا توشقان كۈنى مەلىكە مېنىڭ  
چۈشۈمگە كىرگەن. مەن شۇ چۈشنى كۆرگەندىن كېيىن  
غېرىب — مۇساپىرلىق يولىغا كىرىپ، بۇ شەھەرگە يېتىپ  
كەلدىم. شۇنىڭدىن بېرى سىلنىڭ ئالدىلىرىدا خىزمەت  
قىلىۋاتىمەن، — دەپ ئۆز كەچۈرمىشلىرىنى سۆزلەپ  
بېرىپتۇ.

بۇنى ئاڭلىغان ناۋاي پېشانىسىگە پاقىدە بىرنى ئۈر-  
غىنىچە، خوتۇننىڭ يېنىغا چىقىپ:

— ھەي خوتۇن، ھەي خوتۇن، ئۇنى ئۆيلەيمىز، دەپ  
چاتاق قىلدۇقمۇ، نېمە؟ ئۇ پادشاھنىڭ قىزىنى ئالىمەن  
دەيدۇ. بىز ناۋاي تۇرساق، قانداقمۇ پادشاھقا تەڭ كېلە-  
لەيمىز؟ بۇ بالا ئەمدى مېڭەمنى يەيدىغان ئوخشايدۇ، —  
دەپتۇ.

— نېمە غەم يەيلا؟ — دەپتۇ ئايالى، — «ئەلچىگە  
ئۆلۈم يوق» دەپتىكەن، ئاۋۋال بېرىپ ئەھۋالنى ئوقۇپ

باقماملار.

ناۋاي ئايالىنىڭ مەسلىھىتىنى قوبۇل قىلىپ، ھېيت -  
ئايەملەردە كىيىدىغان تون - كەمزۇل، تۇمىقىنى كىيىپ،  
كۈمۈش توقۇملۇق جەدە ئاتقا مىنىپ، غاداىغىنىچە پادىشاھ  
ئوردىسىنىڭ ئالدىغا يېتىپ بېرىپتۇ. ئۇ ياساۋۇللارغا سالام  
بېرىپ، كېلىش مەقسىتىنى ئېيتىپتۇ. ياساۋۇللار خەۋەرنى  
پادىشاھقا يەتكۈزۈپتۇ. شۇ كۈنلەردە ناۋاينىڭ ياخشى نامى -  
شەرىپى پادىشاھنىڭ قۇلىقىغىمۇ يەتكەنىكەن، شۇڭا پادىشاھ  
ناۋاينىڭ كىرىشىگە رۇخسەت قىپتۇ. ناۋاي پادىشاھنىڭ  
ئالدىغا كىرىپ يەتتە ئېگىلىپ تەزىم قىلىپ، ئىجازەت  
كۈتۈپ تۇرۇپتۇ.

— ھە، ناۋاي، بۇياققا ئۆتۈپ قاپسەن، — دەپتۇ پادى-  
شاھ ئۇنىڭ سالىمىنى قوبۇل قىلىپ، — نېمە ھاجەت  
بىلەن كەلدىڭ؟

— مېنىڭ ھاجىتىم ناھايىتى ئېغىر، — دەپتۇ ناۋاي.

— نېمە سۆزۈڭ بولسا دەۋەرگىن، — دەپتۇ پادىشاھ.

— ئۆلۈمدىن قورقمەن، — دەپتۇ ناۋاي.

— بولدى، بىر قوشۇق قېنىڭدىن كەچتىم، — دەپتۇ

پادىشاھ.

— ئەي شانۇشەۋكەتلىك پادىشاھىم، سىلى بىر قىز

چوڭ قىپتىكەنلا، مەن بىر ئوغۇل... — دەپ ناۋاي سۆزد-

نى باشلىشى بىلەن تەڭ، پادىشاھ:

— جاللات، بۇ بەتبەختنىڭ كاللىسىنى ئېلىڭلار ! —



دەپ ۋارقىراپتۇ.

— بىر قوشۇق قېنىمنى تىلەيمەن، — دەپتۇ ناۋاي تىزلىنىپ تۇرۇپ.

— قېنى، تىلىڭنى چاينىماي سۆزلە، — دەپتۇ پادىشاھ. ناۋاي يەردىن ئۈستۈن قارىيالمى، تىترىگىنىچە:

— مەن بىر ئوغۇل چوڭ قىلغان. ئوغلۇم بالاغەتكە يەتكەندە، ئۆيلەپ قويايلى دېسەم: «پادىشاھنىڭ قىزىنى ئال. لىمەن» دەپ تۇرۇۋالدى، ئامالسىز ھۇزۇرلىرىغا كېلىشكە مەجبۇر بولدۇم. بىھۇدە ئۆلۈشنى خالىمايمەن، — دەپتۇ.

بىر ناۋاينىڭ ئۆز قىزى ئۈچۈن خېرىدار بولۇپ كەلگەنلىكىگە پادىشاھ نېمە دېيىشنى بىلەلمەي غەزەپلىنىپ تۇرغاندا، ۋەزىرى يول كۆرسىتىپ مۇنداق پىچىرلاپتۇ:

— ئەي پادىشاھىئالەم، ئەلچىگە ئۆلۈم يوق. «بەرمەس قىزنىڭ تويلۇقى ئېغىر» دەپتىكەن. ناۋاينى ئۆلتۈرسەك بولمايدۇ، شەرت قويايلى، ئۇ يىگىت راستتىنلا قەتئىي ئەمەلگە كەلگەن بولسا، ئۈچ كېچە — كۈندۈز ئىچىدە سايغا پادىشاھ ئوردىسىدەك بىر ساراي بىنا قىلسۇن، ساراينىڭ ئىچى — تېشىغا زىلچا — گىلەمدە پايانداز سالىسۇن. ئەگەر ئۇنى قىلالمىسا يىگىتنىڭ كاللىسىنى ئالايلى، — دەپتۇ. پادىشاھ ۋەزىرنىڭ بۇ تەكلىپىنى ماقۇل كۆرۈپ:

— ئەي ناۋاي، مەن قىزىمنى ئوغلۇڭغا بەرسەممۇ بېرىمەن، ئەمما ئوغلۇڭ شەھەر سىرتىدىكى سايغا ئۈچ كېچە — كۈندۈز ئىچىدە بىر شەھەر بىنا قىلسۇن، شەھەرنىڭ چار.

باغلىرى بولسۇن. شەھەر ئىچىدە سودا قاينىغان، ئاشپەز،  
ناۋاي، سودىگەرلەر رەت - رېتى بىلەن ئورۇن ئالسۇن. ئە -  
گەر ئۇنداق بولمايدىكەن، بالاڭنىڭ كاللىسىنى ئېلىپ،  
سېنىڭ پۈتۈن مال - دۇنيايىڭنى مۇسادىرە قىلىمەن، -  
دەپتۇ.

ناۋاي پېشانىسىگە ياقىدە بىر شاپلاق ئۇرغىنىچە  
ئوردىدىن چىقىپ ئۆيىگە غەمكىن قايتىپ كەپتۇ. ناۋاينىڭ  
پەرىشان قايتىپ كەلگەنلىكىنى كۆرگەن ئايالى:  
- ۋاي دادىسى، نېمە بولدى؟ - دەپ سورايتۇ.  
ناۋاي:

- ئاغرىمىغان بېشىمغا ئالتە تاياق بولدى، - دەپ،  
پادىشاھنىڭ شەرتىنى سۆزلەپ بېرىپتۇ. پادىشاھ:  
- ھەي، نېمىدىن غەم قىلىلا؟ - دەپتۇ ئايالى، -  
تازا ئەخمەق ئىكەنلا. ھېچبولمىغاندا ئىككىمىز پۇل - پۇ -  
چەك، ئالتۇن - يامبۇلارنى بىر خۇرجۇنغا قاقچىلاپ، بىر  
ئاتقا مىنىپ قېچىپ كېتىمىز. ئۇ ئۆزى تاپقان بالاغا ئۆزى  
قالمامدۇ؟

- پەمىڭ بار جۈمۈ سېنىڭ، - دەپتۇ ناۋاي. ئۇلار -  
نىڭ سۆزى تۈگىشىگە، شاھزادە ئۆيىگە كىرىپ:  
- دادا، قانداق بولدى؟ - دەپ سورايتۇ. ئانىسى پا -  
دىشاھنىڭ شەرتىنى ئۇنىڭغا يەتكۈزۈپتۇ.

- بولىدۇ ئەمەسە، مەن پادىشاھنىڭ تەلىپى بويىچە  
شەھەر بىنا قىلاي، سىلەر غەم قىلماڭلار، - دەپتۇ



شاھزادە.

ئارىدىن بىر كۈن ئۆتۈپتۇ. ناۋاي ئوغللىنىڭ ئۇخلاپ ياتقانلىقىغا ھەيران بولۇپ:

— ئوغلۇم، ئۇخلاپ ياتسەنغۇ، سەن پادىشاھنىڭ شەھەر سېلىشقا مۆھلەت بەلگىلەپ بەرگەنلىكىنى ئۇنتۇپ قالدىڭمۇ؟ — دەپتۇ. شاھزادە:

— بولدى، غەم قىلماڭ دادا، — دەپ ئۇيقۇسىنى ئۇخلاپتۇ.

ئىككى كۈن ئۆتۈپتۇ. ئۈچىنچى كۈنى ناۋاي ئالتۇن - كۈمۈش، يامبۇلىرىنى خۇرجۇنغا قاچىلاپ، خوتۇنىنى ئەپقەپ چىپ كەتمەكچى بولۇپ دەرۋازا ئالدىغا چىقسا، پادىشاھنىڭ لەشكەرلىرى قىلىچلىرىنى يالىڭاچلاپ تۇرغۇدەك. لەشكەرلەر ناۋاي بىلەن ئايالىنى تۇتۇپ پادىشاھنىڭ ئالدىغا ئېلىپ مېڭىپتۇ.


شاھزادە ئۇلارنى لەشكەرلەرنىڭ تۇتۇپ كەتكەنلىكىنى بىلىپ، شەھەر سىرتىدىكى سايلىققا بېرىپ قوينىدىكى خىزىر نىيازنى چىقىرىپ:

— ئەي خىزىر نىياز، بېشىمغا كۈن چۈشتى، مۇشۇ سايلىققا پادىشاھنىڭ تەلىپىدىنمۇ ھەشەمەتلىك بىر شەھەر بىنا قىلغاي سەن! — دەپ ئەمر قىلىپ قويۇپ، ئوردىغا قاراپ مېڭىپتۇ. ئۇ ئوردا ئىچىگە كىرگەندە، پادىشاھ ناۋاي نى سوراق قىلىۋاتقانكەن.

— سەن بۈگۈن مۆھلەت كۈنىنىڭ توشقانلىقىنى بىل-

مەمسەن، مەن دېگەن شەھەر - ساراي قېنى؟ - دەپتۇ  
پادشاھ ناۋايغا. ناۋاي يىغلاپ تۇرۇپ:  
— پادشاھىئالەم، مەن بۇ بالىنى بېقىۋالغانىدىم.  
قىزلىرىنى ئالىمەن، دېگەن مۇشۇ بالا، — دەپ ئىشكىتىن  
كىرىۋاتقان شاھزادىنى كۆرسىتىپتۇ. پادشاھ شاھزادىنىڭ  
ئۈستۈشىغا قاراپ:  
— جالات، مۇنۇ بەتبەختنىڭ كاللىسىنى ئېلىڭلار! —  
دەپتۇ.

— توختىسلا، شاھ ئالىلىرى، — دەپتۇ شاھزادە، —  
سىلى ماڭا ئۈچ كۈنلۈك مۆھلەت بەرگەن. ئەگەر ئادىل پا-  
دشاھ بولسىلا، بۈگۈن كەچ كىرگۈچە تەخىر قىلسىلا، مەن  
بىنا قىلغان شەھەرنى كۆرۈپ بېقىپ بىرنېمە دېسە.





پادشاھ ۋەزىر - ۋۇزىرلىرىنىڭ مەسلىھەتى بويىچە شەھەرنى كۆرۈپ بېقىشقا ماقۇل بوپتۇ. پادشاھ ئوردا ئەھلىنى باشلاپ سايغا بارسا ئاجايىپ بىر شەھەر تۇرغۇدەك، ئەيۈھەنناس، شەھەردە ئادەم دەريادەك ئېقىپ تۇرغۇدەك. پادشاھ ياساۋۇللىرىنى ئىشقا سېلىپ يول ئېچىپ، شەھەر رەستىلىرىنى ھەيرانلىق ئىچىدە كۆزدىن كەچۈرۈپتۇ. رەستىلەرنىڭ شۇنچە رەتلىك، يوللارنىڭ مەرمەر، سارايلارنىڭ چىرايلىقلىقىدىن كۆزلىرى ئالا چەكمەن بولۇپ كېتىپتۇ. پادشاھ ئۆز ئوردىسىنىڭ بۇ ساراينىڭ ئالدىدا بىر ئەسكى كەپچىلىك ئىكەنلىكىنى ھېس قىپتۇ. پادشاھ شاھزادىنىڭ كارامىتىگە قايىل بولغانلىقىنى بىلدۈرۈپ، قىزىنى بېرىشكە ماقۇل بوپتۇ ھەمدە توي تەييارلىقىنى پۈتتۈرۈپ قىرىق كېچە - كۈندۈز توي ئۆتكۈزۈپ، مەلىكىنى شاھزادىنىڭ سارىيىغا كۆچۈرۈپ بېرىپتۇ. شاھزادە مەلىكە بىلەن بىر ياستۇققا باش قويۇپ، مۇراد - مەقسىتىگە يېتىپتۇ. بۇ خۇشاللىق كۈنلەردە ناۋايىمۇ ئۆزىنى پادشاھنىڭ قۇدىسى ساناپ، مەيدىسىنى كېرىپ يۈرۈپتۇ.

شۇ كۈنلەردە شاھزادە مەلىكىنىڭ شېرىن ۋەسلىگە يېتىپ، ۋىسال شادلىقىدا ئۆزىنىڭ ئۆتكەنكى كۈنلىرىنىمۇ ئۇنتۇشقا باشلاپتۇ. ۋاقىتنىڭ ئۆتۈشى بىلەن ھەتتا خىزىر نىيازنىمۇ ئېسىدىن چىقىرىپتۇ. خىزىر نىيازنى توپا - چاڭ بېسىشقا باشلاپتۇ. بۇ چاغدا شاھزادىنىڭ بېشىدا كۆرۈنمەس بالا - قازا سايە تاشلاپ يۈرگەنكەن، چۈنكى

ئەسلىدە ئۇ مەلىكىگە يەنە بىر دىۋە ئاشىق ئىكەن. پادىشاھ ھەر كېچىسى قىزنىڭ سارىيىنىڭ ئەتراپىغا ئوت يېقىپ، قىزنى ئامان - ئېسەن ساقلاپ كېلىۋاتقانكەن، بۇ سىرنى شاھزادىگە ئېيتىپ بەرمىگەنكەن. بىر كېچىسى ئوت قا-لىغۇچىلارنى ئۇيقۇ بېسىپ ئۇخلاپ قېلىپ، ئوت ئۆچۈپ قاپتۇ. دىۋە شۇ پۇرسەتتىن پايدىلىنىپ كېلىپ مەلىكىنى، خىزىر نىيازنى ئېلىپ كېتىپتۇ. دەھشەتلىك ئاۋازدىن شاھزادە چۆچۈپ ئويغىنىپ، ئۆزىنىڭ داق يەردە تەنھا يات-قانلىقىنى كۆرۈپتۇ. ئەتراپقا قارىسا، شەھەر، سارايلاردىن ئەسەر يوق. ئۇ نېمە ئىش بولغانلىقىنى بىلەلمەي، پادى-شاھنىڭ ئالدىغا كىرىپ:

— ئەي پادىشاھىئالەم، مەلىكىنىڭ بىرەر دۈشمىنى بارمىدى؟ — دەپ سوراپتۇ. پادىشاھ ئىشنىڭ تېگىگە يېتىپ:

— ئەي ئوغلۇم، بۇ مەندىن ئۆتكەن سەۋەنلىك، مەن بۇ سىرنى ساڭا ئېيتىپ بەرمەپتىمەن. ئەسلى قىزىمغا بىر دىۋە ئاشىق ئىدى، ئۇنى ھەر كېچىسى ئوت يېقىپ قويۇپ قوغدايتتۇق. قىزىمنى چوقۇم ئاشۇ دىۋە ئېلىپ كەتتى. ئەمدى قانداق قىلماق كېرەك؟ — دەپ زار - زار يىغلاشقا باشلاپتۇ. شاھزادە ئىشنىڭ سەۋەبىنى بىلىپ:

— ئەي شاھ ئاتا، مەن مەلىكىنى تېپىپ كېلىمەن. بۇنىڭ ئۈچۈن سىلى يەتمىش پاتمان تۆمۈردە كەش، يەتمىش پاتمان تۆمۈردە ھاسا، يەتمىش پاتمان تۆمۈردە جەندە -



كۇلاھ سوقتۇرۇپ بەرسىلە، — دەپتۇ. پادىشاھ شاھزادىنىڭ تەلىپى بويىچە ئىش قىپتۇ.

شاھزادە يولغا چىقىپتۇ. ئۇ تاغلاردىن ئېشىپ، چۆل-لەرنى كېزىپ، دەريالارنى كېچىپ، نەچچە شەھەرلەرنى ئىز-دىگەن بولسىمۇ، ھېچ يەردىن مەلىكىنىڭ ئىزى — دېرىكىنى ئالالماپتۇ. ئۇنىڭ ساقال — بۇرۇتى، چاچلىرى ئۆسۈپ، يۈزىنى قاسماق بېسىپ دەرۋىشكە ئوخشاپ قاپتۇ، يەتمەش پاتمان تۆمۈر ھاسىسى ئۇپراپ قوشۇقتەك قاپتۇ، كەشنىڭ چەمى ئۇپراپ تېشىلىپتۇ، ئۇچىسىدىكى تۆمۈر جەندىسى ئۇپراپ قەغەز دەك قاپتۇ. شۇ ھالەتتە ئۇ كۆز يەتكۈسىز بىر جەزىرىدىكى يالغۇز چىنار تۈۋىدىكى بۇلاق بويىغا بېرىپ قاپتۇ. ئۇ بۇلاقتىن ئۆزىنىڭ ئالۋاستىدەك ئىسكەتنى كۆرۈپ ھەيران قاپتۇ. شاھزادە شۇنداق تۇرسا، بىر قىز كېلىپ بۇلاقتىن قاپقا سۇ ئاپتۇ. شاھزادە قىزغا سالام بېرىپ:

— ئەي قىز، قاپقىڭىزنى بەرسىڭىز، ئۇسسۇزلۇقۇمنى قاندۇرۇۋالسام، — دەپتۇ. قىز قاپقىنى شاھزادىگە بېرىپتۇ. شاھزادە قاپاقتىكى سۇنى بىراقلا ئىچىۋېتىپ، قاپاقتىكى قىزغا قايتۇرۇپ بېرىپتۇ. قىز ئۇنىڭغا قىزىقىپ:

— ئەي ئادەمزات، بۇ ئادەمزات ئاياغ باسىدىغان يەر ئەمەس، سەن نېمە ۋەجدىدىن بۇ يەرگە كېلىپ قالدىڭ؟ — دەپ سوراپتۇ. شاھزادە قىزنىڭ سوئالىغا ھەيران بولۇپ: — سىز ئۆزىڭىز ئادەمزات ئەمەسمۇ؟ — دەپ سوراپتۇ.

تۇ.

— مەن ئادەمزات ئەمەس، دىۋىنىڭ قىزى. سەن نېمە ۋەجدىن بۇ يەرگە كېلىپ قالدىڭ؟ — دەپ سورايتۇ قىز يەنە. شاھزادە ئۆزىنىڭ ھەممە كەچۈرمىشلىرىنى سۆزلەپ بېرىپ:

— مەن دىۋە ئېلىپ قاچقان مەلىكەمنى ئىزدەپ بۇ يەرگە كېلىپ قالدىم. سىزنىڭ ئۇنىڭدىن خەۋىرىڭىز بار-مۇ؟ — دەپ سورايتۇ. قىز كۆز ياشلىرىنى باھار يامغۇردەك تۆكۈپ:

— بايا سەن ئاپاڭنىڭ ئىسمىنى نېمە دېدىڭ؟ — دەپ سورايتۇ. شاھزادە قىزنىڭ كۆز ياشلىرىغا ئەجەبلىنىپ:

— ئاپامنىڭ ئىسمى گۈلرۇھ، — دەپ جاۋاب بېرىپ-تۇ. قىز بۇ جاۋابنى ئاڭلاپ ئۆزىنى شاھزادىنىڭ باغرىغا ئېتىپ:

— ۋاي جېنىم قېرىندىشىم، — دەپ شاھزادىنى چىڭ قۇچالايتۇ.

شاھزادە بۇنىڭ نېمە ئىش ئىكەنلىكىنى بىلەلمەي تۇرۇپ قايتۇ. دىۋە قىز ئۇنىڭ كۆڭلىنى چۈشىنىپ:

— ئەي ئوغلۇم، مەن سېنىڭ كىچىك ئاپاڭ بولىمەن، سېنىڭ ئاپاڭ گۈلرۇھ مېنىڭ ئاچام بولىدۇ. بىز بىر ئائىلىدىن ئۈچ ئاچا - سىڭىل ئىدۇق، دائىم پەرىزاتقا ئايلىنىپ ئۇچۇپ جاھان كېزىپ سەيلە قىلاتتۇق. بىر قېتىم سەيلىگە چىقىپ قويۇق ئورمانلىقتا گۈل تېرىپ يۈرۈپ ئا-



تاڭنى ئۇچرىتىپ قالدۇق، شۇنىڭدىن كېيىن ئاچامنىڭ كۆزىدىن ياش قۇرۇمدى. بىز ئۇنىڭ ئاشىق بولغانلىقىنى بىلىپ، نىيىتىدىن يېنىشىنى دەۋەت قىلدۇق، چۈنكى ئاتە-مىز بىزنىڭ ئادەمىزات بىلەن بېرىش - كېلىش قىلغىنىدە-مىزنى بىلىپ قالسا بىزنى قاتتىق جازالايتتى. لېكىن، ئاچام ئۇنىڭغا پەرۋا قىلماي، ئاتاڭ بىلەن توي قىلىۋالدى. ئاتام بۇ خەۋەرنى تويدىن كېيىن بىلدى. ئاتام غەزەپكە پاي-لىماي ئاچامنى قايتۇرۇپ كېلىپ قاماپ قويدى، ئۇنىڭ كۆز يېشى ئاخىر قانغا ئايلاندى. ئاچامنىڭ كۆز يېشىغا قاراپ ئۇنىڭغا ئاچا - سىڭىل ئىككىمىزنىڭ ئىچى ئاغ-رىپ، ئۇنى ئېرىنىڭ يېنىغا قايتۇرۇۋەتمەكچى بولدۇق ۋە ئاتامنىڭ خىزىر نىياز دېگەن خىسلەتلىك ئەڭگۈشتەر شەمشىرىنى ئوغرىلاپ ئاچامغا بەردۇق. ئۇ ئاشۇ خىزىر نىيازغا ئەمىر قىلىپ ئاتامنىڭ قەپسىدىن قۇتۇلدى. ئاچام قېچىپ كەتكەندىن كېيىن بۇ ئىش ئاشكارىلىنىپ قېلىپ، ئاتام بىزنى بۇ يەرگە پالىۋەتتى. بۇ يەردە ئاچام ئىككىمىز ياشايمىز. شۇنىڭدىن بېرى ئاپاڭنى كۆرمىدۇق يا خەۋىرىنى ئالالمىدۇق. ئوغلۇم، مەن ئېرىمگە ئېيتاي، ئۇ سېنى ئىككىنچى ئاچامنىڭ ئالدىغا ئېلىپ بارسۇن. ئۇ بىر ئاما-لىنى قىلىپ مەلىكەڭنى تېپىپ بېرەر، — دەپ ئۆيىگە باشلاپتۇ. ئۇزۇن ئۆتمەي ئۇنىڭ ئېرى قايتىپ كېلىپ ئەھۋالنى ئوقۇپ، شاھزادىنى كۆتۈرۈپ ئىككىنچى ئاچامنىڭ ئالدىغا ئېلىپ بېرىپتۇ. شاھزادە ئۇلار بىلەن دىدار

كۆرۈشۈپ ئەھۋالنى سۆزلەپتۇ. ئوتتۇرانچى دىۋە قىز: — سېنىڭ مەلىكەڭ بەلكىم كۇھىقاپتا بولۇشى مۇمكىن، مەن سېنى كۇھىقاپچە ئايرىپ قويماي، ئۇنىڭ نېرسىنىڭ ئامالنى ئۆزۈڭ قىلغىن، — دەپتۇ.

شاھزادە ماقۇل بوپتۇ. ئوتتۇرانچى دىۋە قىز شاھزادەنى كۇھىقاپقا ئايرىپ قويۇپ: —

ئەمدى ئۆزۈڭ ئامال قىل، — دەپ كېتىپ قاپتۇ. شاھزادە كۇھىقاپقا قاراپ مېڭىپتۇ. ئۇ كېتىۋېتىپ بىر تورغاينى تۇتۇۋېلىپ، لازىم بولۇپ قالار، دەپ قوينىغا سېلىۋاپتۇ. ئۇ تاغ ئېغىزىغا يېقىن بېرىشىغا توپا — چاڭ كۆتۈرۈلۈپتۇ، قارىسا ئىككى دىۋە سوقۇشۇۋاتقانىكەن. شاھزادە دىۋىلەرنىڭ يېنىغا بېرىپ: —

سەن نېمىشقا سوقۇشۇشسىلەر؟ — دەپ سوراپتۇ. دىۋىلەر شاھزادىنىڭ ئاۋازىنى ئاڭلاپ سوقۇشۇشتىن توختاپتۇ ۋە بىرسى: —

سەن ئۆزۈڭ كىم؟ بۇ يەرگە نېمىدەپ كەلدىڭ؟ — دەپتۇ.

— مەن سىلەرنىڭ جېدىلىڭلارنى ئاجرىتىپ قويغىلى كەلدىم. سىلەر كىم؟ نېمىنى تالىشىۋاتىسىلەر؟ — دەپ سوراپتۇ شاھزادە.

— بىز سۇلايمان قالپىقىنى تالىشىۋاتىمىز. ئۇنى كىيگەن ئادەم ھېچكىمگە كۆرۈنمەيدۇ، ئۇ بىر خاسىيەتلىك قالپاق. سەن بۇ جېدەلنى ئايرىپ قويالامسەن؟ — دەپتۇ



دېۋىلەر. شاھزادە ئويلانغان قىياپەتتە بىر ئاز تۇرۇپ:  
 — مەن بىر تاشنى يىراققا قارىتىپ ئاتاي، شۇ تاشنى  
 كىم ئاۋۋال مېنىڭ يېنىمغا ئېلىپ كەلسە قالپاق شۇنىڭ  
 بولسۇن، بۇنىڭغا رازى بولامسىلەر؟ — دەپتۇ. دېۋىلەرنىڭ  
 ھەر ئىككىسى بۇ تەكلىپكە ماقۇل بوپتۇ. شاھزادە:  
 — قېنى، سىلەر قالپاقنى ئاۋۋال ماڭا بېرىڭلار،  
 ئاندىن مەن تاشنى ئاتاي، — دەپتۇ. دېۋىلەر قالپاقنى بې-  
 رپتۇ. شاھزادە قالپاقنى قولغا ئېلىپ، قوينىدىن تور-  
 غاينى چىقىرىپ:  
 — مانا تاشنى ئاتتىم، — دەپ ئاسمانغا قارىتىپ ئې-  
 تىپتۇ. تورغاي بىر كۆتۈرۈلۈپ، بىر پەسلەپ ئۇچۇپ، ئۇ-  
 چۇپ كېتىپتۇ. ئىككى دېۋە تورغاينى تۇتمىز، دەپ يۈگۈ-  
 رۇپ كېتىپتۇ. شاھزادە شۇ ھامان قالپاقنى بېشىغا كىيىپ  
 كۈھىقاپنىڭ ئىچىگە كىرىۋاپتۇ. شاھزادە كۈھىقاپ ئىچىدە  
 مەلىكىنى ئىزدەپ ئۇزاق يول يۈرۈپ، ئاخىر مەلىكىنى  
 ئۇچرىتىپتۇ. قارىسا مەلىكە بىر قەپەسكە سولانغان بولۇپ،  
 چاچلىرى ئاقىرىپ، چىشلىرى چۈشۈپ، قورۇق بېسىپ،  
 ماك - ماك مومايغا ئايلىنىپ كەتكەنىكەن. شاھزادە مەل-  
 كىنى بۇ ھالدا كۆرۈپ، بېشىدىن قالپاقنى ئالغانىكەن،  
 ئۇمۇ بىردەمدە بىر بوۋايغا ئايلىنىپ قاپتۇ. مەلىكە شاھزا-  
 دىنى كۆرۈپ ھوشىدىن كېتىپتۇ. شاھزادە مەلىكىنى مىڭ  
 تەسلىكتە ھوشىغا كەلتۈرۈپتۇ. مەلىكە شاھزادىگە:  
 — سىز بۇ يەردىن تېز كېتىڭ، دېۋە ئويغىنىپ كەت-

سە ئامان قالمايسىز، — دەپتۇ.

— ياق، مەن سىزنى قۇتقۇزىمەن، دىۋە نەدە؟ مەن ئۇنى ئۆلتۈرىمەن، — دەپتۇ شاھزادە.

— دىۋىنىڭ جېنى ئۆزىدە ئەمەس، — دەپتۇ مەلىكە.

— ئۇنىڭ جېنى نەدە؟ — سوراپتۇ شاھزادە.

مەلىكە مۇنداق دەپتۇ:

— مۇشۇ يەردىن ئالدىڭىزغا قاراپ ماڭسىڭىز يەتتە

دەرۋازا بار، ھەربىر دەرۋازا تۈۋىدە نەچچە خىل يىرتقۇچ ھايۋان تۇرىدۇ. سىز ئۇلاردىن قورقماي، مەلىكىنىڭ ئەمرى

دەپ ماڭسىڭىز، ئامان — ئېسەن يۈرۈۋېرسىز. يەتتىنچى

دەرۋازىدىن كىرسىڭىز، بىر كىچىك ئىشك بار، ئىشكىنى

ئاچسىڭىز، ئۇنىڭ ئىچى قاراڭغۇ. ئىشكىتىن، مەلىكىنىڭ

ئەمرى دەپ، قەدەم باسسىڭىز يورۇيدۇ. بىر ھۇجرىغا كىر.

سىڭىز، ھۇجرىدا بىر تەخت بار، تەختنىڭ ئاستىدا بىر

ساندۇق بار. ساندۇقنى ئاچسىڭىز، ئىچىدە بىر تۇخۇم بار.

شۇ تۇخۇمغا دىۋىنىڭ جېنى بەند قىلىنغان. تۇخۇمنى

چىقىۋېتەلسىڭىز، دىۋىنى ئۆلتۈرەلەيسىز.

شاھزادە ماقۇل بولۇپ، مەلىكىنىڭ دېگىنى بويىچە

يەتتە دەرۋازىدىن ئۆتۈپ كىچىك ئىشك ئارقىلىق ھۇجرىغا

كىرىپتۇ ۋە چاققانلىق بىلەن ساندۇقنىڭ ئاغزىنى ئېچىپ

تۇخۇمنى ئېلىپ يەرگە قاتتىق ئۇرغانىكەن، تۇخۇم چىقىد.

لىپ ئىچىدىن بىر جۈجە چىقىپ دىۋە تەرەپكە قېچىپتۇ.

شاھزادە ئۇنى تۇتۇۋاپتۇ. شۇ چاغدا دىۋە ئويغىنىپ:



— ئەي ئادەمزات، ئۇ.

نى ئۆلتۈرمە، نېمە تەلپىڭ  
بولسا ئورۇنداي، — دەپتۇ.  
شاھزادە:



— ئۇنداق بولسا بۇ  
يەردىكى ھەممە سېھىرنى  
يوقات، — دەپتۇ.

دېۋە بۇ تەلەپكە ماقۇل  
بولمىغانىكەن، شاھزادە  
چۈجىنىڭ بويىنى ئۈزۈپ  
تاشلاپتۇ، شۇ ھامان دېۋە.



نىڭ جېنى چىقىپتۇ. شۇنىڭ بىلەن شاھزادە مەلىكىنى  
قەپەستىن بوشىتىپ، خىزىر نىيازنى تېپىپ:  
— ئەي خىزىر نىياز، مەن ساڭا نېمە قىلغان، نېمە  
ۋەجدىن مېنى تاشلاپ كېتسەن؟ — دەپ سوراپتۇ. خىزىر  
نىياز زۇۋانغا كىرىپ:

— ئەي شاھزادە، سەن ئىلگىرى مېنى ئۆزۈڭدىن ئاي-  
رىماي ساقلايدىغان، قاچان خوتۇن ئالدىڭ، مېنى كۆڭلۈڭ-  
دىن چىقىرىۋەتتىڭ، كارىڭ بولمىدى، شۇڭا كەتتىم، —  
دەپتۇ.

شاھزادە ئۆزىنىڭ سەۋەنلىكىنى بويىنىغا ئاپتۇ ۋە مە-  
لىكە بىلەن يۇرتىغا قاراپ راۋان بوپتۇ. ئۇلار تاغلاردىن  
ئېشىپ، چۆللەرنى كېزىپ، بىر جەزىرە ئىچىدىكى بۇلاق

بويغا كېلىپ چۈشۈپتۇ. ئۇلار بۇلاق سۈيىدە يۈز - كۆزد -  
نى يۇيۇپ، سۇدىن قانغۇچە ئىچىپ، راھەتلىنىپ ئۇخلاپ  
قاپتۇ. شاھزادە چۈشىدە ئاپئاق ساقال، نۇرانە چىراي بىر  
بوۋايىنى كۆرۈپتۇ. بوۋاي: «ئەي ئوغلۇم، سىلەر ئەمدى مۇ -  
شۇ بۇلاقتا يۇيۇنساڭلار ئەسلىڭلارغا قايتىسىلەر» دەپتۇ.  
شاھزادە ئويغىنىپ، مەلىكىگە كۆرگەن چۈشىنى سۆزلەپ  
بېرىپتۇ. شۇنىڭ بىلەن ئۇلار بۇلاق سۈيىدە يۇيۇنۇپتۇ -  
دە، دەرھال ئەسلىگە كېلىپ قايتۇ. ئۇلار بۇنىڭدىن چەك -  
سىز خۇشاللىققا چۆمۈپ، خۇداغا ھەمدۇسانا ئوقۇپتۇ. ئۇلار  
يولىنى داۋاملاشتۇرۇپ بىر تاغقا كەلگەندە، ئالدىدىن بىر  
دېۋە چىقىپ كەپتۇ. ئۇ دېۋە شاھزادىگە:

— ئەي شاھزادە، مانا مەن سەن ئاتقان تاشنى تېپىپ  
كەلدىم، قالپاقنى بەرگىن، — دەپ تورغايىنى شاھزادىگە  
بېرىپتۇ. شاھزادە:

— سېنىڭ ھېلىقى ھەمراھىڭ قېنى؟ — دەپ  
سورايتۇ.

— ئۇ ئاچچىققا چىدماي ئۆلۈپ قالدى، — دەپتۇ  
دېۋە. شاھزادە ئۇنىڭ سۆزىگە ئىشىنىپ:

— سەن ئادەمزاتقا زىيان يەتكۈزمەسلىككە ۋەدە بەر -  
سەڭ قالپىقىڭنى قايتۇرۇپ بېرىمەن، — دەپتۇ.

دېۋە ئادەمزاتقا زىيان يەتكۈزمەسلىككە ۋەدە بېرىپتۇ.  
شاھزادە ئۇنىڭ قالپىقىنى قايتۇرۇپ بېرىپتۇ. دېۋە قالپاق -  
نى بېشىغا كىيىپ كۆزدىن غايىب بوپتۇ.



شاھزادە بىلەن مەلىكە ئاخىر يۇرتىغا قايتىپ كېلىپ،  
شاھ ۋە ناۋاي بىلەن كۆرۈشۈپتۇ. پادىشاھ بالىلىرى بىلەن  
قايتا جەم بولغانلىقىغا خۇشال بولۇپ، كاتتا توي قىلىپ  
بېرىپتۇ.

كۈنلەر، ھەپتىلەر ئۆتۈۋېرىپتۇ. شۇنداق كۈنلەرنىڭ  
بىرىدە شاھزادىنىڭ چۈشىگە ئۆز ئاتا - ئانىسى كىرىپتۇ.  
شاھزادە ئۆز يۇرتى، ئۆز ئاتا - ئانىسىنى سېغىنىپ، ئۆز  
زىنى ئاشكارىلاپ، پادىشاھتىن ئىجازەت سوراپتۇ. پادىشاھ  
شاھزادىنىڭ ئۆز شەھىرىگە قايتىشىغا رۇخسەت قىپتۇ.  
شاھزادە پادىشاھ بىلەن خوشلىشىپ، مەلىكە بىلەن بىللە  
ئۆز شەھىرىگە قاراپ يولغا چىقىپتۇ. ئۇ ئۇزۇن يوللارنى  
كەينىدە قالدۇرۇپ، ئۆز شەھىرىگە ئامان - ئېسەن يېتىپ  
بېرىپ، شاھ ئاتىسى، خانىش ئانىسى بىلەن خۇشال كۆرۈۋ-  
شۈپتۇ. شەھەر خەلقى شاھزادىنىڭ قايتىپ كەلگىنىگە  
تەنتەنە قىپتۇ. شۇنىڭدىن كېيىن شاھزادە ئۆمرىنى ئۆز  
يۇرتىدا ئاتا - ئانىسى، ئامراق ئايالى بىلەن خاتىرجەم  
ئۆتكۈزۈپتۇ.



## ئاق كۆتۈل دېھقان

ئۆتكەن زاماندا ناھايىتى ئادىل بىر پادىشاھ بار ئىدى. كەن، ئۇ خەلقنىڭ يىغىنچىلىك مۈلكىگىمۇ زىيان يەتكۈزۈپ مەيدىكەن، شۇڭا كىشىلەر ئۇ پادىشاھنى بەكمۇ ياخشى كۆرىدىكەن.

كۈنلەردىن بىر كۈنى، شۇ ئەلدە ياشاۋاتقان بىر كىشى باشقا ھۈنەر قىلماقچى بولۇپ، بىر پارچە يېرىنى دېھقان قوشنىسىغا سېتىپتۇ. ئەتىياز كىرىشى بىلەنلا يەر سېتىۋالغۇچى دېھقان قوش ھەيدەشكە كىرىشىپتۇ. چۈش مەزگىللىرىگە كەلگەندە، قوشنىنىڭ چىشى بىرنەرسىگە تاقىلىپ قاپتۇ. دېھقان قارىغۇدەك بولسا، بىر كېسەك چىقىپتۇ، كېسەكمۇ شۇنداق قاتتىق بولارمۇ، دەپ يەرگە بىر ئۇرسا، ئۈستىدىن لاي ۋە توپىلار ئۇۋىلىپ چۈشۈپ، ئىچىدىن كۆزنى چىقىپ تۇرىدىغان بىر كېسەك ئالتۇن چىقىپتۇ. دېھقان شۇ يەردىنلا ئۇيىلارنى قوشتىن چىقىرىپ، ھېلىقى يەر ساتقان كىشىنى ئىزدەپ تېپىپ:

— سېنىڭ ساتقان يېرىڭنى بۈگۈن ھەيدەۋاتقىنىمدا



بىر كېسەك ئالتۇن چىقتى، بۇ يەر ئەسلى سېنىڭ بولغىد-  
نى ئۈچۈن ئالتۇننى ساڭا ئەكەلدىم، — دەپ، ئالتۇننى  
يەر ساتقۇچىغا ئۈزىتىپتۇ. يەر ساتقۇچى ئادەم ھاڭ — تاڭ  
بولۇپ تۇرۇپ قېلىپ:

— ئۇ يەر مەندە نەچچە يىللاپ تۇردى، مەنمۇ شۇ يەر-  
نى نەچچە ئون قېتىملاپ ھەيدىدىم، لېكىن بۇ ئالتۇن ماڭا  
يولۇقمىغان، مەن يەرنى ساتقاندىن كېيىن ساڭا يولۇقۇپتۇ.  
بۇنى ساڭا بۇيرۇغانىكەن، سەن ئېلىشىڭ كېرەك! —  
دەپ، ئالتۇننى دېھقانغا قايتۇرۇپتۇ. دېھقان سۆزىدە چىڭ  
تۇرۇپ ئالتۇننى ئالغىلى ئۇنىماپتۇ. يەر ساتقۇچى:

— سەن يەرنى سېتىۋېلىپ ھەيدەۋاتقىنىڭدا چىققان  
تۇرسا، بۇ ئالتۇننى سەن ئېلىشىڭ كېرەك! — دەپ تۇ-  
رۇۋاپتۇ. ئاخىر بۇلار مەسلىھەتلىشىپ: «بۇنى پادىشاھقا بې-  
رەيلى، خەزىنىگە سالىسۇن» دېيىشىپ، پادىشاھنىڭ ئالدىغا  
ئاپىرىپ، بولغان ۋەقەنى بايان قىپتۇ. پادىشاھ بۇ ئىككى  
ئاق كۆڭۈل كىشىنىڭ ئىشىدىن تەسرلىنىپ:

— بۇنى مەنمۇ ئالمايمەن، چۈنكى بۇ سىلەرنىڭ ھەق-  
قىڭلار. ئەمما، ئىككىڭلارنىڭ گېپىگە قارىغاندا ھەر ئىك-  
كىڭلارمۇ ئالمىغۇدەكسىلەر، بۇنى ئەمەسە مۇنداق ھەل  
قىلايلى، — دەپتۇ، ئاندىن ئۇلارنىڭ بالىلىرىنىڭ بار-  
يوقلۇقىنى سورايتۇ.

— دۇنيالىقتا بەش ياشقا كىرگەن بىر قىزىم بار، —  
دەپتۇ يەر ساتقۇچى.

— يەتتە ياشقا كىرگەن بىرلا ئوغلۇم بار، — دەپ.  
تۇيەر ئالغۇچى.  
— ئۇنداق بولسا، ئىككىڭلار قۇدا بولۇڭلار ۋە ھازىر.  
دىن باشلاپ توختاملىشىپ قويۇڭلار، بالىلىرىڭلار چوڭ بو-  
لۇپ، بىللە ياشىغاندىن كېيىن، بۇ ئالتۇننى شۇلار ئىش-  
لەتسۇن. بۇ توختام بىلەن ئالتۇننى مەھەللەڭلەردىكى دىيا-  
نەتلىك بىر كىشىگە تاپشۇرۇڭلار، شۇ ساقلاپ قويسۇن، —





دەپتۇ پادشاھ.

ئۇلار پادشاھنىڭ دېگەنلىرىگە رازى بولۇپ قايتىپتۇ ۋە پادشاھنىڭ دېگەنلىرىنى ئورۇنداپتۇ. بىرنەچچە يىلدىن كېيىن قىز بىلەن ئوغۇلنىڭ دادىسى كېسەل بولۇپ ئۆلۈپ كېتىپ، بالىلىرى دادىلىرىنىڭ ۋەسىيىتى بويىچە بىر - بىرى بىلەن نىكاھلىشىپتۇ. بىر كۈنى مەھەللىدىكى بىر مويسىپىت كىشى بۇلارنىڭ ئۆيىگە كىرىپ، بىر كېسەك ئالتۇننى ئىككىسىگە تاپشۇرۇپتۇ. قىز بىلەن ئوغۇل بۇ ئەھۋالنى ئوقۇپ ئويلىنىپ قاپتۇ. بىر چاغدا يىگىت خوتۇنغا:

— دادىلىرىمىز قېرىغىنىغا قارىماي تەييار دۇنيانى ئىشلەتمەپتىكەن. بىز ياش تۇرۇپ تەييارغا ئىگە بولمىمىز. مۇ؟ — دېگەنكەن، خوتۇنمۇ ئۇنىڭ سۆزىگە قوشۇلۇپتۇ. ئىككىسى بۇ كېسەك ئالتۇننى ئېلىپ پادشاھنىڭ ئالدىغا بېرىپتۇ. پادشاھ ئۆلۈپ كېتىپ، ئوغلى پادشاھلىق قىلىۋاتقانكەن، ئەمما ئاۋۋالقى پادشاھنىڭ ۋاقتىدىكى ۋەزىر ھېلىمۇ بار ئىكەن. ئۇ ۋەزىر پادشاھنىڭ ئوغلىغا ئۆتكەن ۋەقەنى ئېيتىپ بېرىپتۇ.


— داداممۇ بۇنى ئېلىشنى لايىق كۆرمىي، سىلەرگە قالدۇرۇپتىكەن، — دەپتۇ ئۇ، — سىلەرنىڭ ساپ كۆڭلۈڭلار ماڭمۇ تەسىر قىلدى. ئەمدى بۇنى مۇشۇنداق تالاش - تارتىش بىلەن ئىشلەتمىسەك، ھېچنېمىگە پايدىسى تەگمەيدۇ. ئۇنى قانداق ئىشلىتىش توغرىلۇق ۋەزىر مەسلىھەت

بەرسۇن.

ئىككىلەن بۇ سۆزگە رازى بولۇشۇپتۇ.

— بىزنىڭ پادىشاھىمىزدىن تارتىپ، — دەپ گەپ باشلاپتۇ ۋەزىر كۆزىگە ياش ئېلىپ، — ئاددىي پۇقراغىچە ھەممە ئادەم ئادىل، توغرا بولغانلىقتىن يۇرتىمۇ پاراۋان، باي بولۇپ كەلدى. مەن بۇ ئاتا — بالا تۆت كىشىنىڭ ساپ كۆڭۈللۈكىدىن رازى، پادىشاھنىڭ ئادىللىقىدىن رازى. ئەمدى بۇ كېسەك ئالتۇنغا بىر باغ بىنا قىلدۇرايلى، ئۇ — نىڭدا دۇنيادىكى ھەممە مېۋە بار بولسۇن، بۇ باغ خەلقنىڭ بولسۇن، بۇ باغنىڭ مېۋىلىرىنى خەلق يېسۇن.

بۇ گەپكە پادىشاھمۇ، ئەر — خوتۇنمۇ رازى بوپتۇ. شۇ — نىڭ بىلەن بۇ ئالتۇننىڭ بەدىلىگە شۇنداق چوڭ باغ بىنا قىلىنىپتۇكى، پۈتۈن يۇرت خەلقى ئۇ باغنىڭ مېۋىلىرىنى يېسىمۇ تۈگىمەپتۇ.





## ئات باقار

بۇرۇن، بۇرۇن، بۇرۇنكەن،

ئات ئېغىلى ئورۇنكەن.

ئات باقارنىڭ باققىنى

بوز ئات بىلەن تورۇقكەن.

بىر پادشاھنىڭ ئىككى ياخشى ئېتى بولۇپ، بىرى  
بوز، بىرى تورۇقكەن. پادشاھ بۇ ئىككى ئېتىنى تولىمۇ  
ياخشى كۆرىدىكەن، شۇڭا ئىككى ئاتقا خاس ئات باقار  
تاللاپ، باشقا ئاتلاردىن ئايرىپ باقتۇرىدىكەن. ئات باقار  
ئىككى ئاتنىڭ ئەھۋالىنى ھەر ئون بەش كۈندە بىر قېتىم  
پادشاھقا مەلۇم قىلىپ تۇرىدىكەن. شۇڭا، پادشاھ ئات با-  
قارغا ئىشىنىدىكەن ۋە ئۇنى: «راستچىل ئادەم» دەپ بىل-  
دىكەن.

بىر كۈنى پادشاھ ئەمەلدارلىرى بىلەن سۆھبەتلىشىپ  
ئولتۇرۇپ، ئات باقارنى: «زادىلا يالغان ئېيتمايدىغان ئادەم»  
دەپ تەرىپىنى قىپتۇ. شۇئان ئوڭ قول ۋەزىر ئورنىدىن

تۇرۇپ:

— مەن يالغان ئېيتقۇزسام، قانداق قىلىسىز؟ —

دەپتۇ پادشاھقا. پادشاھ:

— يالغان ئېيتقۇزساڭ پادشاھلىقىمنى بېرىمەن،

ئېيتقۇزالمىساڭ كاللاڭنى ئالمەن ! — دەپتۇ. ئوڭ قول

ۋەزىر بۇنىڭغا رازى بوپتۇ. پادشاھنىڭ ئەمرى بىلەن كۆپ-

چىلىك بىر پۈتۈك پۈتۈپتۇ، ھەممىسى ھەقدارلىقى ھەققىدە

مۆھرىنى بېسىپتۇ، مۆھرى يوقلىرى بارمىقىنى بېسىپتۇ.

شۇنىڭدىن كېيىن ئوڭ قول ۋەزىر ئات باقارغا قانداق

قىلىپ يالغان ئېيتقۇزۇشنىڭ چارىسىنى ئويلاپتۇ. ئۇ ئات

باقارنىڭ يېنىغا بېرىپ، بوز ئات بىلەن تورۇق ئاتنىڭ

ئەھۋالىنى سورايتۇ، ئاندىن ئات باقارغا:

— سەن بۈگۈندىن باشلاپ بۇ ئىككى ئاتنى يوقات ! —

دەپتۇ. ئات باقار ھەيران بولۇپ:

— قانداق يوقىتىمەن؟ يوقالسا، پادشاھقا نېمە دەي-

مەن؟ — دەپتۇ.

— يوقىتىش ئاسان، — دەپتۇ ئوڭ قول ۋەزىر، —

مەن قىزىمنى ساڭا بېرىمەن، تويدا مۇشۇ ئىككى ئاتنى

سويىسەن، پادشاھقا ئاتلار ئۆلۈپ قالدى دەيسەن، — دەپ-

تۇ. ئات باقار ئۇزۇندىن بېرى ئوڭ قول ۋەزىرنىڭ قىزىغا

غايىبانە ئاشىق بولۇپ يۈرگەنىكەن، شۇڭا بېرى - بېرىد-

سىنى ئانچە كۆپ ئويلمايلا ئوڭ قول ۋەزىرنىڭ دېگىنىگە

ماقۇل بوپتۇ. ئات باقار توپىنىڭ قەرەلى توشۇشتىن بىر



كۈن ئاۋۋال ئىككى ئاتنى ئوڭ قول ۋەزىرنىڭ ئۆيىگە ئە -  
ۋەتپ بېرىپتۇ، ئىككى ئات سويۇلۇپ، گۆشى توي كۈنى  
جامائەتكە تارتىلىپتۇ. كەچتە نىكاھ ئوقۇلۇپ، ۋەزىرنىڭ  
قىزى ئات باقارنىڭ ئۆيىگە كۆچۈرۈلۈپتۇ.

توي ئۆتۈپ، ئاتلارنىڭ ئەھۋالىنى پادىشاھقا مەلۇم قىل-  
دى. ۋاقىتى يېقىنلاشقانسىمۇ، ئات باقارنىڭ بېشىنىڭ ئى-  
چىمۇ، تېشىمۇ قېتىپتۇ، پادىشاھقا نېمە دېيىش توغرىسىدا  
كۆپ ئويلىنىپتۇ، ئاخىر ئۇنىڭ كاللىسىغا مۇنداق بىر  
ئەقىل كىرىپتۇ:

ئۇ ئات ئېغىلىنىڭ نېرسىدىكى دۆڭگە بىر تال يا-  
غاچنى سانجىپتۇ، ياغاچقا ئۆزىنىڭ تۇمىقىنى كىلدۈرۈپتۇ،  
ئاندىن يېنىپ كېلىپ، يۈگۈرگەن پىتى ھېلىقى ياغاچنىڭ  
ئالدىغا بېرىپتۇ - دە، ئۇنى «پادىشاھ» بىلىپ:

— ئەسسالامۇ ئەلەيكۇم، ھۆرمەتلىك شاھىم، — دەپتۇ  
بۇرۇنقى ئادىتى بويىچە.

— ۋە ئەلەيكۇم ئەسسالام، بوز ئات بىلەن تورۇق ئات  
ئامانمۇ؟ — دەپتۇ «پادىشاھ». ئات باقارنىڭ يۈرىكى «جىغ»  
قىلىپ، يۈزى ئوت ئايتۇ. ئۇ ئۆزىنى تۇتۇۋېلىپ:

— ئۆلۈپ قالدى! — دەپ بولۇپ: «ئاپلا، بۇ سۆزۈم  
قاملاشمىدى» دەپ بۇرۇلۇپ ئۆيىگە قايتىپتۇ.

ئەتىسى يەنە ھېلىقى ئۆزى ياساپ قويغان ياغاچنىڭ  
يېنىغا يۈگۈرۈپ بېرىپ:

— ئەسسالامۇ ئەلەيكۇم، ھۆرمەتلىك شاھىم، — دەپ

سالام بېرىپتۇ. «شاھ» مۇ تۈنۈگۈنكىدە كلا: —  
 ۋەئەلەيكۇم ئەسسالام، بوز ئات بىلەن تورۇق  
 ئات ئامانمۇ؟ — دەپ سورايتۇ. —  
 ئوغرى ئېلىپ كەتتى! — دەپتۇ — دە: «ئايلا، بۇ  
 سۆزۈم تېخىمۇ قاملاشمىدى» دەپ، يەنە ئۆيىگە يېنىپ  
 كەپتۇ.

ئۆگۈنى يەنە ياغاچنىڭ ئالدىغا بېرىپ سالام بېرىپتۇ.  
 «شاھ» ئۇنىڭ سالامىغا سالام قايتۇرۇپ، ئاتلارنىڭ ئەھۋال-  
 ىنى سورىغانىكەن، ئات باقار:



— بوز ئات  
 بىلەن تورۇق  
 ئات ئوڭ قول  
 ۋەزىرنىڭ قازد-  
 ىدا قاينىدى،  
 ئات باقار ۋە-  
 زىرنىڭ قىزد-  
 ىنىڭ قوينىدا  
 يايىردى، —  
 دەپتۇ. شۇنىڭ  
 بىلەن: «توغرا  
 جاۋاب تاپتىم»  
 دەپ، ئات باقار-  
 نىڭ كۆڭلى يو-



رۇپ، خۇشال بولۇپ ئۆيىگە قايتىپتۇ. ئاڭغىچە ئاتلارنىڭ ئەھۋالىنى پادىشاھقا مەلۇم قىلىش قەرەلى توشۇپتۇ. پادىشاھ ئۆتكەنكى ۋەدىسى بويىچە ھەممە ئەمەلدارلىرىنى يىغىپ ئولتۇرۇپتۇ. ئات باقار ئوردىغا كىرىپ كەپتۇ - دە:

— ئەسسالامۇئەلەيكۇم، ھۆرمەتلىك شاھىم، — دەپ سالام بېرىپتۇ. پادىشاھ:

— ۋەئەلەيكۇم ئەسسالام، بوز ئات بىلەن تورۇق ئات ئامانمۇ؟ — دەپ سوراپتۇ. ئات باقار:

— بوز ئات بىلەن تورۇق ئات ئوڭ قول ۋەزىرىنىڭ قازىنىدا قاينىدى، ئات باقار ۋەزىرىنىڭ قىزىنىڭ قوينىدا يايىردى، — دەپ راستىنى ئېيتىپتۇ. ئوڭ قول ۋەزىرىنىڭ يۈرىكى پوكۇلداپ، چىرايى بىردىنلا تاتىرىپ كېتىپتۇ. پادىشاھ كۆپچىلىكتىن:

— راست ئېيتىمۇ، يالغانمۇ؟ — دەپ سورىغانىكەن، كۆپچىلىك:

— راست، راستىنى ئېيتتى، — دېيىشىپتۇ. پادىشاھ پۈتۈكچىنى چاقىرىپ، ھېلىقى پۈتۈكنى ئوقۇ-تۇپتۇ، ۋەدە بويىچە جاللاتنى چاقىرىپ، باشقىلارنى ئازدۇ-رۇپ، يالغان ئېيتىشقا دەۋەت قىلغان ئوڭ قول ۋەزىرىنىڭ كاللىسىنى ئاپتۇ. راست سۆز ئات باقارنى ئۆزىگە ئوڭ قول ۋەزىر قىپتۇ. شۇنىڭ بىلەن ئات باقار ئات بېقىشتىن قۇتۇلۇپ قايتۇ.

## قۇدرەتنىڭ كەچۈرمىشلىرى

بار ئىكەنۇ يوق ئىكەن، ئاچ ئىكەنۇ توق ئىكەن، بۇ -  
رۇنقى زامانلاردا بىر تىلىسمات قاپاق بولغانىكەن. بۇ تىل -  
سىمات قاپاققا بەند قىلىنغان بىر پەرىزات بولغانىكەن. شۇ  
زامانلاردا بىر ئەر - خوتۇن ياشىغان بولۇپ، ئۇلارنىڭ  
قۇدرەت ئىسىملىك يالغۇز ئوغلى بار ئىكەن، ئاتا - ئانىسى  
ئۇنى كۆز قارىچۇقىدەك ئاسرايدىكەن. كۈنلەردىن بىر كۈنى  
قۇدرەتنىڭ ئاتا - ئانىسى ئۇنى داڭلىق بىر موللامغا تاپ -  
شۇرۇپ، ئۇنىڭغا ياخشى تەلىم - تەربىيە بېرىشنى  
تاپلاپتۇ.

قۇدرەتمۇ ئىلىم ئۆگىنىشكە قىزىقىپتۇ. ئۇ ئىلىمدى -  
مۇ، ياشتىمۇ تازا بالاغەتكە يېتەي، دېگەن چاغدا تۇيۇقسىز  
ئۇنىڭ ئۈستازى قازا قىپتۇ. يېقىن ئەتراپتىكى باشقا مول -  
لىلارغا ئۇنىڭ تازا ئىخلاسى بولمىغانلىقتىن ئوقۇشتىن  
توختاپتۇ. كۈنلەرنىڭ بىرىدە قۇدرەت چۈش كۆرۈپتۇ. چۈ -  
شىدە ھۆسن - جامالدا تەڭرىشى يوق بىر ساھىبجامال  
قىز بىلەن پاراڭلىشىپ ئولتۇرغۇدەكمىش. ئۇ چۆچۈپ ئوي -



غىنىپ ئۆزىنىڭ چۈش كۆرگەنلىكىنى بىلىپ، شۇ كۈندىن باشلاپ چۈشىدە كۆرگەن قىزغا غايىبانە ئاشىق بوپقايتۇ، قىزنىڭ ئىشىقىدا ھەسرەت چېكىپ، رەڭگىروپى كۈندىن - كۈنگە سارغىيىپ كېتىپتۇ.

ئاي، يىللار ئۆتۈپ، قۇدرەتنىڭ يېشى يىگىرمىگە يېتىپتۇ. ئاتا - ئانىسى ئۇنى ئۆيلۈك - ئوچاقلىق قىلىپ قويۇش كويىغا چۈشۈپتۇ ھەمدە نۇرغۇن گۈزەل قىزلارنى ئۇنىڭغا سايە قىپتۇ، بىراق قۇدرەت ئۇلارنىڭ ھېچقايسىسىنى ياقىتۇرماپتۇ. بىر كۈنى قۇدرەتنىڭ ئاتىسى:

— ئوغلۇم، كۆزۈمنىڭ ئوچۇقىدا ئۆيلۈك - ئوچاقلىق بولغىنىڭنى بىر كۆرەي. ئاناڭ بىلەن ئىككىمىزدە ماغدۇر قالمىدى، بۈگۈن بار بولغىنىمىز بىلەن ئەتە يوق. سېنىڭ تويۇڭنى كۆرسەك بىئارمان كېتەر ئىدۇق، — دەپتۇ قۇدرەتكە. قۇدرەت ئاتىسىنىڭ گېپىنى رەت قىلىشنى ئەپ كۆرمەي:

— بولىدۇ ئاتا، — دەپتۇ ئىتائەتمەنلىك بىلەن، — سىلەرنىڭ دېگىنىڭلارچە بولسۇن. پەقەت ماڭا بىر ئاز مۆھلەت بېرىڭلار. مەن يېقىندا بىر چۈش كۆردۈم، چۈشۈمگە قارىغاندا، سەپەرگە چىقمىسام بولمايدۇ. مېنىڭ توي ئىشىمنى مەن سەپەردىن قايتىپ كەلگەندىن كېيىن، سىلەرنىڭ دېگىنىڭلار بويىچە بىر تەرەپ قىلايلى. ئاتىسى ئوغللىنىڭ گېپىگە رازى بولۇپ، سەپەر تەرەددۈتنى قىلىشقا باشلاپتۇ.

ئاتا پاتھە بېرىپ ئوغلىنى يولغا ساپتۇ. قۇدرەت يول  
يۈرۈپتۇ، يول يۈرگەندىمۇ مول يۈرۈپتۇ، قانچىلىغان چۆل -  
باياۋانلارنى بېسىپ ئۆتۈپتۇ. نىھايەت، ئاسمان - پەلەك بىر  
تاغقا يېتىپ كەپتۇ. بۇ تاغدا ھەر خىل يىرتقۇچ ھايۋانلار  
كۆپ ئىكەن. ئۇلارنىڭ دەھشەتلىك ھۇۋلاشلىرىنى ئاڭلىغان  
قۇدرەت بىرەر پاناھ جاي تېپىپ يوشۇرۇنۇش قارارىغا كەپ-  
تۇ. نۇرغۇن مۇشەققەتلەر بىلەن تاغنىڭ تۆپىسىگە چىقىپ-  
تۇ. توساتتىن ئۇنىڭ ئالدىدا ئاپئاق ساقىلى كۆكسىنى  
يېپىپ تۇرىدىغان بىر نۇرانە بوۋاي پەيدا بوپتۇ.

— ھەي ئوغلۇم، يولۇڭ قاياققا؟ — دەپ سوراپتۇ  
بوۋاي قۇدرەتتىن.

— باشپاناھ ئىزدەپ يۈرمىەن، بوۋا، — دەپ جاۋاب  
بېرىپتۇ قۇدرەت.

— قەيەرلىكسەن؟ بۇ يەردە نېمە ئىش قىلىپ يۈزد-  
سەن؟ — دەپ سوراپتۇ بوۋاي.

— ئەسلىي شەھىرى ئاباتلىقمەن. بۇ يەردە قىلىدىغان  
ھېچقانداق ئىش يوق، — دەپ جاۋاب بېرىپتۇ قۇدرەت.  
— ئەمدى نەگە بارماقچىسەن؟ — ياندۇرۇپ سوراپتۇ  
بوۋاي.

— ھەي بوۋا، قەيەرگە بېرىپ، قەيەردە تۇرۇشۇمنى  
ئۆزۈممۇ ئېنىق بىلمەيمەن. چۈشۈمدە بىر گۈزەل قىزنى  
كۆرۈپ ئۇنىڭغا ئاشىق بولۇپ قالدىم. قانداقلا بولمىسۇن  
شۇ قىزنى ئىزدەپ تاپماقچىمەن، — دەپتۇ قۇدرەت كۆڭلە.



دىكىنى بىر - بىرلەپ بايان قىلىپ.

— ئەي بالام، سەن بەكمۇ خەتەرلىك يولغا ئاتلىنىپ - سەن. سەن چۈشۈڭدە كۆرگەن قىز دىۋىلەر پادشاھىنىڭ قىزى. دىۋىلەرنىڭ ماكانىغا بارغان كىشىلەرنىڭ ھېچقاچان - سىسى ئامان قايتمىغان. «يىگىت سۆزىدىن، يولۋاس ئىزدە - دىن قايتماس» دېگەن تەمسىل بار. نىيەت قىپسەن، ئەمدى يولۇڭدىن يانما! مەن ساڭا يول كۆرسىتەي، — دەپتۇ بوۋاي، — مانا مۇشۇ يول بىلەن مېڭىۋېرسەن. يولۇڭدا يەتتە تاغ ئۇچرايدۇ. ئوڭ تەرەپكە قاراپ ماڭساڭ، بىر چىدىغىر يول بار. ئەگەر ئادىشىپ سول تەرەپكە مېڭىپ قالساڭ، يالماۋۇزلار ماكانىغا بېرىپ قالسىەن. ئۇدۇل ماڭساڭ تاغنىڭ تۆپىسىگە چىقسەن. بىراق، تاغنىڭ ئۇ تەرىپىدە چۈشىدىغان يول يوق. ئەگەر ئوڭ تەرەپتىكى چىغىر يول بىلەن ماڭساڭ، قېلىن قار - مۇزلۇقلار ئۇچرايدۇ. ئەمما، يول ئازابىدىن قورقما. بۇ يول سېنى دەريا بويىغا ئېلىپ بارىدۇ. دەريانى ياقىلاپ مېڭىۋېرسەن. بىر جايغا بارغاندا دەريا ئىككىگە بۆلۈنىدۇ. دەريانىڭ ئوڭ تارمىقىدىن ئۆتۈپ كۈنپېتىش تەرەپكە قاراپ ماڭساڭ، يولۇڭدا ئاندا - ساندا قۇرۇغان دەرەخلەر ۋە تەرەپ - تەرەپتە قۇم دۆۋىلىرى ئۇچرايدۇ. دەل شۇ يەردە يەر ئاستى شەھىرى بار. بۇ شەھەرنى ئادەمزات ئۇياقتا تۇرسۇن ئۇچار قۇشلارمۇ بىلمەيدۇ. شەھەرنىڭ دەرۋازىسى تىلىسم قىلىنغان. قۇمنىڭ ئارىسىدا چوڭ بىر تۈگمەن تېشى ئۇچرايدۇ. شەھەرنىڭ دەرۋازىسى

شۇ يەردە. ئەمما، يەر ئاستى شەھىرىگە چۈشكۈچە قىرىق  
بىر دەرۋازىدىن ئۆتۈشكە توغرا كېلىدۇ. ھەربىر دەرۋازىغا  
بىردىن قۇلۇپ سېلىنغان، قۇلۇپلارنىڭ رەڭگى بىر - بىر-  
رىگە زادىلا ئوخشاشمايدۇ، ھەربىر قۇلۇپنىڭ ئۆز ئاچقۇچى  
بار. ئاچقۇچلار تۈگمەن تېشىنىڭ ئاستىغا باستۇرۇپ قو-  
يۇلغان. ئاچقۇچلارنى ئېلىش ئۈچۈن تۈگمەن تېشىنى ئوڭ  
تەرەپكە ئايلاندۇرۇشقا توغرا كېلىدۇ. ئەگەر ئادىشىپ سول  
تەرەپكە ئايلاندۇرۇپ قويساڭ، ئاچقۇچلار بىر - بىرىگە ئۆ-  
رۈلۈپ جاراڭلاپ، ئەتراپنى غەلىتە ئاۋازلار قاپلاپ كېتىدۇ.  
ئۇ چاغدا يىرتقۇچ ھايۋانلار سېنى پارە - پارە قىلىۋېتىدۇ.  
ئۇنىڭ ئۈستىگە، تاش جايىدىن قوزغىلىپ كېتىپ دەرۋازا  
ئېچىلمايدۇ، ئاچقۇچلارنىمۇ تاپالمايسەن. شۇنىڭ ئۈچۈن  
ئالدىرىماستىن تاشنى ئوڭ تەرەپكە قىرىق بىر قېتىم  
ئايلاندۇرسەن، ئاچقۇچلار ئۆزلۈكىدىن قولۇڭغا چىقىدۇ.  
دېۋىلەر دەرۋازىنىڭ ئېچىلغانلىقىنى سەزمەيدۇ. دەرۋازىلارنى  
ئېچىشتىن بۇرۇن قۇلۇپ ۋە ئاچقۇچلارنىڭ رەڭگىگە  
ئوبدانراق قارا. ئەگەر ھەربىر قۇلۇپقا ئۆز ئاچقۇچىنى  
سالماساڭ، يەنە غەلىتە ئاۋازلار پەيدا بولىدۇ. قىرىق بىر  
قۇلۇپنىڭ قىرىق بىر خىل سىرى بار. ئەگەر قۇلۇپ قارا  
بولسا، ئاق رەڭلىك ئاچقۇچ بىلەن ئېچىلىدۇ. قىزىل رەڭ-  
لىك قۇلۇپنىڭ ئاچقۇچى ھاۋا رەڭ بولىدۇ. ئاچقۇچلارنىڭ  
رەڭگى قۇلۇپلارنىڭ رەڭگىنىڭ ئەكسىچە بولىدۇ. قۇلۇپلارغا  
ئاچقۇچ سېلىنغاندىن كېيىن ئوڭ تەرەپكە قىرىق بىر



قېتىم ئايلاندۇرسەن، شۇ چاغدىلا دەرۋازىلار جىمجىت ئې-  
چىلىدۇ. دەرۋازا ئېچىلغاندىن كېيىن چوقۇم ئالدى بىلەن  
دەرۋازا ئىچىگە ئوڭ پۈتۈڭ بىلەن قەدەم قوي، ئەگەر سول  
پۈتۈڭ بىلەن قەدەم قويساڭ، دەرۋازا يېپىلىپ سېنى قە-  
سۋالىدۇ - دە، دېۋىلەر ئويغىنىپ سېنى تىتىپ تاشلايدۇ.  
قىرىق بىرىنچى دەرۋازىنى ئېچىپ ئىچكىرىگە كىرسەڭ،  
ئوڭ تەرەپتە قىرىق بىر قاپاق بار، قاپاقلارمۇ بىر - بى-  
رىگە ئوخشاشمايدۇ. ئەمما، بۇ قاپاقلارنىڭ ئارىسىدا بىر-  
نىڭ بويىنىنىڭ يۇقىرى تەرىپى بىر قارىساڭ ئانارغا، بىر  
قارىساڭ ئالمىغا ئوخشايدۇ. شۇ قاپاقنى سول قولۇڭغا ئال-  
غىن - دە، ئوڭ قولۇڭنىڭ ئوتتۇرا بارمىقى بىلەن قىرىق  
بىر قېتىم چېكىپ، ئوڭ تەرەپكە قىرىق بىر قېتىم  
ئايلاندۇر. شۇندىلا ئۇنىڭ ئېغىزى ئېچىلىپ، سەن چۈشۈڭ-  
دە كۆرگەن قىز چىقىپ كېلىدۇ. خەير، ئىشنىڭ ئوڭىدىن  
كەلسۇن، - دەپ بوۋاي كۆزدىن غايىب بوپتۇ.  
قۇدرەت بوۋاي كۆرسەتكەن يول بىلەن مېڭىۋېرىپتۇ،  
نۇرغۇن تاغ، دەشتۇ باياۋان، دەريالاردىن ئۆتۈپتۇ، نۇرغۇن  
بالا - قازادىن قۇتۇلۇپ قۇملۇقنىڭ ئوتتۇرىسىدىكى تۈگ-  
مەن تېشىنى تېپىپتۇ. ئۇنى بوۋاي ئېيتقان دەك ئوڭغا  
ئايلاندۇرۇپ ئاچقۇچلارنى قولغا چۈشۈرۈپتۇ. دەرۋازىلارنى  
ئېھتىيات بىلەن ئېچىپ قىرىق بىرىنچى ئۆيگە كىرىپتۇ.  
قىرىق بىر قاپاقنىڭ ئارىسىدىن بوۋاي ئېيتقان قاپاقنى  
تېپىپ قىرىق بىر قېتىم چېكىپتۇ - دە، ئوڭ تەرەپكە

ئايلىندۇرۇپتۇ، قاپاقنىڭ بېشىنى قىرىق بىرىنچى قېتىم  
ئايلىندۇرۇۋاتقاندا: «توختاڭ، مەن مۇشۇ يەردە» دېگەن ئاۋاز  
ئاڭلىنىپتۇ ۋە قاپاقنىڭ ئاغزى ئېچىلىپ، ئىچىدىن بىر  
ساھىبجامال قىز چىقىپتۇ. قۇدرەت قىزنى كۆرۈپ ھوشى-  
نى يوقىتىپ يىقىلىپتۇ. قىز بولسا قۇدرەتنى بىر ئەپسۇن  
بىلەن ھوشىغا كەلتۈرۈپتۇ. قىز قۇدرەتنىڭ كۆكسىگە  
بېشىنى قويۇپ:

— بۇ يەردە ئادەم زاتىنىڭ ياشىشى مۇمكىن ئەمەس،  
بىز بۇ يەردىن تېزىرەك كېتەيلى. ئادەملەرنىڭ ئارىسىدا  
ئەرەكەن - ئازادە ياشايلى، — دەپتۇ.

— مەنمۇ شۇ نىيەتتە سىزنى ئەكەتكىلى كەلگەنمەن، —  
دەپتۇ قۇدرەت ۋە قىزنى يېتىلەپ يەر ئۈستىگە ئېلىپ چى-  
قىپتۇ. ھەممە دەرىۋازىنى قۇلۇپلاپ، ئاچقۇچلارنى تۈگمەن  
تېشىنىڭ ئاستىغا ئاۋۋالقىدەك باستۇرۇپ قويۇپتۇ.

قۇدرەت بىلەن قىز ئۇزاق يول يۈرۈپ، ئاخىر بىر  
دەشت - باياۋانغا يېتىپ كەپتۇ. قۇدرەت ئاچلىق ۋە ئۈس-  
سۈزلۈقتىن ھالسىراپ ھوشىدىن كېتىپ يىقىلىپتۇ. قىز -  
نىڭ ئۇنىڭغا ئىچى ئاغرىپ دەرھال كۆز يېشى قىلىپ ئەپ-  
سۇن ئوقۇپتۇ، شۇ ھامان چۆل ياپيېشىل مايسىلار بىلەن  
قاپلىنىپتۇ. ئەتراپتا تۈرلۈك - تۈمەن چېچەكلەر ئېچى-  
لىپ، خىلمۇخىل مېۋىلەر پىشىپ كەتكەن، سۈپسۈزۈك  
سۇلار ئېقىپ تۇرغان باغ پەيدا بوپتۇ. قىز قۇدرەتنى باغ-  
نىڭ ئىچىدىكى شىپاڭغا ياتقۇزۇپتۇ. قۇدرەت ھوشىغا كې-



لىپ كۆزىنى ئاچ-  
سا، ئاجايىپ گۈزەل  
باغنىڭ ئىچىدە  
ياتقۇدەك. ئىككىسى  
بۇ يەردە خۇشال -  
خۇرام ياشاشقا  
باشلاپتۇ. ئارىدىن  
خېلى ۋاقىتلار



ئۆتكەندىن كېيىن، قۇدرەت ئەتراپتا يۇرت بار - يوقلۇقىنى  
بىلىپ كېلىش ئۈچۈن سەپەرگە ئاتلىنىپتۇ. قىز ئۇنى  
دەريا بويىدا ئۈزىتىپ قاپتۇ. شۇ چاغدا بىر قېرى كەمپىر  
كېلىپ، ئۇنىڭ كىملىكىنى سوراپ، شېرىن سۆزلەر بىلەن  
ھال - ئەھۋال سوراپتۇ، قۇدرەتنىڭ قەيەرگە، نېمە ئىش  
بىلەن كەتكەنلىكىنى ناھايىتى زەن سېلىپ تىڭشاپتۇ. قىز  
ئۇنىڭ جادۇگەر ئىكەنلىكىنى بىلمىگەچكە، بېشىدىن ئۆتكەن-  
لەرنى بىر - بىرلەپ سۆزلەپ بېرىپتۇ.

— خېنىم، سىزگە جېنىم پىدا بولسۇن. گەرچە  
ھۆسن - جامالدا تەڭداشسىز، پەرى سۈپەت قىز بولسىد-  
ئىزىمۇ، بىر ئەيىبىڭىز بار ئىكەن، — دەپتۇ جادۇگەر ئۆ-  
زىنى قىزغا مېھرىبان كۆرسىتىپ، — چېچىڭىز ۋاقىت-  
سىز چۈشۈشكە باشلاپتۇ. ئەگەر مۇشۇ دەريانىڭ سۈيىدە  
بېشىڭىزنى يۇسىڭىز، چېچىڭىز باشقىدىن قويۇق چىقىدۇ.  
قىز باش يۇيماقچى بولۇپ دەرياغا ئېگىشىپتۇ. جادۇ-

گەر بۇ پەيتنى غەنىمەت بىلىپ، ئۇنى دەرياغا ئىتتىرىۋېتىپتۇ. قىز سۇدا بىر چۆكۈپ - بىر لەيلەپ ئېقىشقا باشلاپتۇ. جادۇگەر قىزنىڭ ئۆلمەي قېلىشىدىن ئەنسىرەپ، بىر ئەپسۇن بىلەن ئۇنى ئاتقا ئايلاندۇرۇۋېتىپتۇ. جادۇگەر دەرھال قىزنىڭ كىيىملىرىنى كىيىپ ئۆزىنى پەردازلاپتۇ. ئارىدىن بىرنەچچە كۈن ئۆتۈپ، قۇدرەت سەپەردىن قايتىپ كەپتۇ. جادۇگەر قىزنىڭ سىياقىدا ئۇنىڭ ئالدىغا چىقىپتۇ. قۇدرەت سىنىچىلاپ قارىسا، ئۆزىنىڭ سۆيۈملۈك ئايالىغا زادىلا ئوخشىماسمىش. قۇدرەت، بۇ يەردە بىزدىن باشقا بىرەر ئادەم زات بولمىسا، يېقىن ئەتراپتا ھېچكىم ياشىمىسا، بۇ قانداق سىر بولدى، ئەجەب ئىش، ئۇ بىر - قانچە كۈن ئىچىدىلا شۇنچە ئۆزگىرىپ كېتەرمۇ، يۈزلىرى پۇرلىشىپ، رەڭگىدە قان قالماپتۇ، قارىسا ئادەم قورقىدۇ، بۇ زادى نېمە ئىشتۇ، دېگەنلەرنى كۆڭلىدىن كەچۈرۈپتۇ. جادۇگەر ئۇنىڭ گۇمانلىنىۋاتقانلىقىنى سېزىپ، چېچىنى يۇلۇپ يىغلاشقا باشلاپتۇ.

— سىزگە نېمە بولدى؟ نېمىگە يىغلايسىز؟ — دەپ سوراپتۇ قۇدرەت.

— مەن يىغلىماي كىم يىغلىسۇن؟ — دەپ ۋاپىيلاپتۇ جادۇگەر، — سىز مېنى مىڭ بىر جاپا بىلەن ئەكەلگەندىڭىز، ئەمدى قارىغۇڭىزمۇ كەلمەيۋاتىدۇ. سىز سەپەرگە كەتكەن كۈندىن باشلاپ گېلىمدىن سۇمۇ ئۆتمىدى، يولدىڭىزغا تەلمۈرۈپ كۆزۈم ئۇيقۇ كۆرگىنى يوق. يالغۇزلۇقتا



ھەسرەت چېكىپ رەڭگىرويم سامان بولدى. شۇنچە كۆي-  
گىنىم يەتمىگەندەك، ئەمدى مېنى خارلاۋاتامسىز؟

جادۇگەر قۇدرەتنىڭ كۆكسىگە بېشىنى قويۇپ ئۆك-

سۇپ - ئۆكسۇپ يىغلاپتۇ. قۇدرەتنىڭ ئۇنىڭغا رەھىمى كې-

لىپ كۆڭلى ئېرىپتۇ. ئۇلار يەنە بىرگە ياشاشقا باشلاپتۇ.

ئارىدىن تالاي كۈنلەر، ئايلار ئۆتۈپتۇ. بىر كۈنى سە-

ھەردە قۇدرەت ھويلىغا چىقسا، ئېغىلدا ئاتنىڭ كىشىنىڭنى

ئاڭلىنىپتۇ. كىرىپ قارىسا، بىر ئاق ئارغىماق تېپىچەكلەپ

تۇرغۇدەك. ئارغىماق قۇدرەتنىڭ كۆزىگە ئىسسىق كۆرۈنۈپ-

تۇ، بىراق ئۇنىڭ قەيەردىن پەيدا بولۇپ قالغانلىقىنى

ئويلاپ تېگىگە يېتەلمەپتۇ. شۇ تەرىقىدە كۈنلەر يەنە ئۆتۈپ-

تۇ. جادۇگەر تائامنى كۆرسە ھۆ تۇتىدىغان ئادەتنى چىق-

رىپتۇ.

— نېمە بولدى؟ نېمىشقا تاماق يېمەي ئۆزىڭىزنى

قىينايسىز؟ — دەپ سوراپتۇ قۇدرەت ئۇنىڭدىن تەشۋىشلە-

نىپ.

— تاماقنىڭ ھىدى دىمىغىمغا ئۇرۇلسىلا كۆڭلۈم ئاي-

نىدۇ، — دەپتۇ جادۇگەر.

— كۆڭلىڭىز نېمىنى تارتىدۇ؟ — دەپ سوراپتۇ قۇد-

رەت.

ئېغىلدا پەيدا بولۇپ قالغان ئارغىماقنىڭ ئۆزى سې-

ھىرلەپ ئاتقا ئايلاندۇرۇۋەتكەن قىز ئىكەنلىكىنى بىلگەن

جادۇگەر:

— ئاق ئاتنىڭ گۆشىنى كۆڭلۈم تارتىدۇ، شۇ ئاتنى  
سويۇپ گۆشىنى پىشۇرۇپ بەرسىڭىز، — دەپتۇ يىغلام.  
سىراپ.

قۇدرەت ئاتخانىغا كىرسە ئارغىماقنىڭ كۆزلىرى چاق-  
ناپ، خۇددى ئاسمانغا ئۇچۇپ كېتىدىغاندەك ئەلپازدا چاپ-  
چىپ تۇرارمىش. بۇنى كۆرۈپ قۇدرەتنىڭ ئاتنى ئۆلتۈ-  
رۈشكە كۆڭلى قىيماي قايتىپ چىقىپتۇ.

— ئاتنى ئۆلتۈرۈشكە زادىلا كۆڭلۈم بارمايۋاتىدۇ، ئۇ-  
نىڭ ئورنىغا باشقا گۆش تېپىپ بېرەي، — دەپتۇ قۇدرەت  
جادۇگەرگە.

— سىزگە مەندىن ئات ئەلا ئىكەن — دە. مەن سىزگە  
ئەگىشىپ ئاتا — ئانامنى تاشلاپ بۇ يەرگە كەلدىم، سىز  
بولسىڭىز مېنى بىر ئاتچىلىكمۇ كۆرمەيۋاتىسىز. مېنى  
بۇنچىلىك قىيىنغاندىن كۆرە دەرياغا تاشلىۋېتىڭ، — دەپ  
داد — پەرياد ساپتۇ جادۇگەر. قۇدرەت نائىلاج ئاتنى سويۇپ  
گۆشىنى پىشۇرۇپ بېرىپتۇ.

ئارىدىن كۆپ ئۆتمەي ئاتنىڭ قېنى تۆكۈلگەن جايدىن  
بىر تۈپ ئالما ئۈنۈپ چىقىپتۇ. ئالما چېچەكلەپ مېۋە بې-  
رىپتۇ. ئارىدىن يىل ئۆتۈپتۇ، جادۇگەر قوشكېزەك تۇغۇپ-  
تۇ. بالىنىڭ بىرى ئوغۇل، بىرى قىز ئىكەن. بىر كۈنى  
ئۇ:

— بالىلارغا بۆشۈك كېرەك، ئالمنىڭ ياغىچىدىن  
بۆشۈك ياساپ بېرىڭ، — دەپتۇ.



— بۆشۈكنى باشقا ياغاچتا ياسىساممۇ بولىدۇ. ھويلە.  
 مىزغا ھۆسن قوشۇپ تۇرغان بۇ ئالمىنى كېسىشنىڭ نېمە  
 ھاجىتى؟ — دەپ ئېتىراز بىلدۈرۈپتۇ قۇدرەت.  
 — قانداق بىمېھر ئادەمسىز؟ — دەپتۇ جادۇگەر، —  
 بالىڭىزنى شۇ دەرەخچىلىك كۆرمەمسىز؟  
 قۇدرەت نائىلاج بىر شەھەرگە بېرىپ بۆشۈك ياسايدى.  
 خان بىر ئۇستا تېپىپتۇ — دە، ئۆيگە باشلاپ كەپتۇ. ئۇس.  
 تام ئالمىنى كېسىپ بۆشۈك ياساشقا كىرىشىپتۇ. ئۇنىڭ  
 غوللىرىنى ھەرىدەپ يونۇۋاتسا، ئىچىدىن دۆشە قىلغىلى  
 بولغۇدەك چاققانغىنە بىر بۆلىكى ئۆزلۈكىدىن ئاجراپ چى.  
 قىپتۇ. ئۇستا بۆشۈكنى ياساپ بولۇپ ھېلىقى دۆشەنى ئۆ.  
 يىگە ئېلىپ كېتىپ، ھېچكىمگە كۆرسەتمەي ئۇن ساندۇقدى.  
 نىڭ ئىچىگە يوشۇرۇپ قويۇپتۇ، ئەتىسى بالا — چاقىلىرى  
 بىلەن ئېتىزغا ئىشلىگىلى كېتىپتۇ. كەچقۇرۇن ھېرىپ —  
 چارچاپ قايتىپ كەلسە ئۆيلەر رەتلىك يىغىشتۇرۇلغان،  
 ئاپئاق داستىخاندا ھورى چىقىپ تۇرغان تۈرلۈك — تۈمەن  
 تائاملار تەييار تۇرغۇدەك. ئۇستا بۇ سىرنىڭ تېگىگە يېتەل.  
 مەي ھەيران بوپتۇ، ئەمما ئۇن ساندۇقىنى ئېچىپ بېقىش  
 ئۇنىڭ خىيالىغىمۇ كەلمەپتۇ. شۇ تەرىقىدە كۈنلەر ئۆتۈۋې.  
 رىپتۇ. بىر كۈنى ئۇستا ئېتىزلىققا بارماي ئىشكىنىڭ  
 يوقۇقىدىن ماراپ تۇرغانىكەن، ساندۇقىنىڭ ئىچىدىن ئاي  
 دېسە ئاغزى بار، كۈن دېسە كۆزى بار بىر گۈزەل قىز  
 چىقىپ كەپتۇ ۋە ئۆيىنى سىيرىپ — سۈپۈرۈپتۇ، بىردەم.

دىلا تائاملارنى پىشۇرۇپ داستىخانغا قويۇپتۇ. ئۇستا دەل شۇ چاغدا ئىشكىنى ئېچىپ ئۆيگە كىرگەنىكەن، قىز ساندۇقنىڭ ئىچىگە كىرىپ كۆزدىن غايىب بوپتۇ. — ئەي جامالىدىن نۇر ياغىدىغان گۈزەل پەرىزات، ماڭا كىملىكىڭىزنى ئېيتىپ بېرىڭ، قانداق تەلىپىڭىز بولسا ئېيتىڭ، قولۇمدىن كېلىشىچە بەجا كەلتۈرەي، — دەپ ئىلتىجا قىپتۇ ئۇستا.

بىردىن ساندۇقنىڭ ئىچى يۈرۈپ، نۇرانە چىراي قىز چىقىپتۇ. ئۇستا بىلەن قىز سالاملاشقاندىن كېيىن، خۇددى ئاتا - بالىدەك يانمۇيان ئولتۇرۇپ مۇڭدۇشىپتۇ. قىز بىر - شىدىن ئۆتكەن كەچۈرمىشلىرىنى بىر - بىرلەپ بايان قىپتۇ. ئۇستا بۇنى ئاڭلاپ ئىنتايىن تەسەرلىنىپتۇ ۋە قۇدرەتنى خەۋەردار قىلىش ئۈچۈن دەرھال سەپەرگە ئاتلىدى. نىپتۇ. قۇدرەتنىڭ ئۆيىگە بېرىپ، بولغان ئەھۋالنى ئۇنىڭغا دەپتۇ. بۇنى ئاڭلىغان قۇدرەت خۇددى قانات چىقىرىپ ئۇچقان قۇشتەك يۈرۈپ قىزنىڭ يېنىغا كەپتۇ. ئۇلار ئىز - تىزارلىق ئىچىدە كۆرۈشۈپ ھال - ئەھۋال سورىشىپتۇ. قۇدرەت جادۇگەرنىڭ سېھرىگە ئالدىنىپ قالغانلىقى ئۈچۈن قىزدىن ئەپسۇس سوراپتۇ. ئۆيىگە قايتىپ بېرىپ جادۇگەرنى ۋە بالىلىرىنى تۇتۇپ، ھەرقانچە يالۋۇرۇپ - يىلىنغىنىغا قارىماي ئادەم قەدىمى يەتمەس دەشت - باياۋانغا ئاپىرىپ جېنىدىن جۇدا قىپتۇ - دە، يېقىن - يىراقتىكى جامائەت - نى چاقىرىپ توي مەرىكىسى ئۆتكۈزۈپ، قىز بىلەن يەنە



خۇشال - خۇرام جەم بوپتۇ، ئاندىن ئۇلار مەسلەھەتلىدە -  
 شىپ، باشقا بىر شەھەرگە كۆچۈپ بېرىپتۇ. ئەمما، ئارىدىن  
 ئانچە ئۇزۇن ئۆتمەي بۇ شەھەرگە باشقا بىر مەملىكەتنىڭ  
 پادىشاھى ئۇرۇش ئېلان قىپتۇ. قورال كۆتۈرۈشكە قۇربى  
 يېتىدىغانلىقى ئەر كەكلەرنىڭ ھەممىسى ئۇرۇشقا سەپەرۋەر  
 قىلىنىپتۇ. قۇدرەتمۇ ئەل قاتارى جەڭگە ئاتلىنىپتۇ.  
 بىراق، دۈشمەن كۈچلۈك كېلىپ، نۇرغۇن يەرلەرنى ئىشغال  
 قىلىۋاپتۇ. پادىشاھ پۈتۈن يۇرتقا قانداقلا قىلىپ بولمىسۇن  
 دۈشمەننىڭ يولىنى توسۇش چارىسىنى تېپىش ھەققىدە  
 پەرمان چىقىرىپتۇ. قۇدرەت كەچقۇرۇن ئۆيىگە قايتىپ كې-  
 لىپ پادىشاھنىڭ ئەمرىنى ئايالىغا سۆزلەپ بېرىپتۇ. ئايالى  
 بىر ئاز ئويلىغاندىن كېيىن، ئۇرۇشتا يېڭىشنىڭ ئامال -  
 چارىلىرىنى قۇدرەتكە بىر - بىرلەپ دەپ بېرىپتۇ. ئەتىسى  
 قۇدرەت پادىشاھنىڭ ھۇزۇرىغا كىرىپ، خوتۇنى كۆرسەتكەن  
 چارىلەرنى پادىشاھقا بايان قىپتۇ. بۇ چارىلەر پادىشاھقا يې-  
 قىپتۇ. نەتىجىدە، شۇ چارە - تەدبىرلەر بويىچە جەڭ قى-  
 لىپ، نەچچە كۈن ئۆتمەي دۈشمەن چېكىندۈرۈلۈپتۇ. پادى-  
 شاھ قۇدرەتنى باش سەركەردە قىلىپ تەيىنلەپتۇ. قۇدرەت  
 باشچىلىقىدىكى لەشكەرلەر جان پىدالىق بىلەن كېچە -  
 كۈندۈزلەپ جەڭ قىلىپ، دۈشمەننى تاكى ئۆز مەملىكىتىدە -  
 گىچە قوغلاپ بېرىپتۇ. پادىشاھ بۇ غەلىبىنىڭ شەرىپىگە  
 چوڭ يىغىلىش ئۆتكۈزۈپتۇ ھەمدە قۇدرەتنى ئۆزىنىڭ قى-  
 رىق بىرىنچى ۋەزىرى قىلغانلىقىنى جاكارلاپتۇ. ئەسلىدە

پادشاھنىڭ قىرىق ۋەزىرى بولۇپ، ھەر كۈنى بىرى پادشاھقا ئاتاپ ئۆيىدىن تائام پىشۇرۇپ ئەكىلىدىكەن. ئارىدىن قىرىق كۈن ئۆتۈپ، نۆۋەت قۇدرەتكە كەپتۇ. قۇدرەتنىڭ ئايالى تاماق ئېتىپتۇ. ئۇنى ئۇسۇشتىن بۇرۇن تۈزىنى تېتىپ كۆرۈپتۇ ھەمدە قازاننى يەنە بىر قېتىم ئارىلاشتۇرۇپ، ئاندىن تاماقنى ئۇسۇپتۇ. ئۇنىڭ لېۋى تەگكەن چۆمۈچتىن تاماققا بىر لەززەت قوشۇلۇپتۇ. قۇدرەت تاماقنى پادشاھقا ئاپىرىپتۇ. پادشاھ تاماقنى تېتىپ كۆرۈپ، ھۇزۇر بىلەن ئاغزىنى تامشىپتۇ.

— ئۆمرۈمدە بۇنداق لەززەتلىك تاماقنى يېمىگەندىم. ئايالىڭىز تاماققا ئىنتايىن ئۇستا ئىكەن، — دەپ ماختاپتۇ پادشاھ قۇدرەتنى.

ئارىدىن يەنە قىرىق كۈن ئۆتۈپتۇ. پادشاھقا تاماق ئاپىرىش نۆۋىتى يەنە قۇدرەتكە كەپتۇ. بۇ نۆۋەت پادشاھ ۋەزىرلىرىدىن بىرىنى قۇدرەتنىڭ ئارقىسىدىن پايلاقچىلىق قىلىشقا ئەۋەتىپتۇ. ۋەزىر ئۆگزىگە چىقىۋېلىپ تۈڭلۈكتىن قاراپ تۇرۇپتۇ. قۇدرەتنىڭ ئايالى تاماقنى ئۇسۇشتىن بۇرۇن يەنە تۈزىنى تېتىپتۇ. قۇدرەت تاماقنى پادشاھقا ئاپىلىپ بېرىپتۇ. تاماق ئالدىنقى قېتىمقىسىدىنمۇ لەززەتلىك ئىكەن. پايلاقچى ۋەزىر پادشاھنىڭ ھۇزۇرىغا كىرىپ: — ئەي پادشاھىئالەم، ئەمىرىڭىزنى بەجا كەلتۈردۈم.

تاماقنى ئۇسۇشتىن بۇرۇن خوتۇنى بىر قېتىم تۈزىنى تېتىپ كۆرىدىكەن، بۇنىڭدىن باشقا بىرەر سىرنى بايقىمىدى.



دىم. قۇدرەتنىڭ خوتۇنى شۇ قەدەر گۈزەل ئىكەنكى، ئەگەر  
 يۈزىدە چۈمبىلى بولمىسا، ھۆسنى ئاسماندىكى ئايىنىمۇ  
 خىرە قىلىپ قويغۇدەك. ئۆمرۈمدە بۇنداق پەرى رۇخسار ئا-  
 يالنى كۆرمىگەنمەن، — دەپتۇ. ۋەزىرنىڭ گېپىنى ئاڭلىغان  
 پادىشاھ قۇدرەتنىڭ ئايالىغا غايىبانە ئاشىق بولۇپ قاپتۇ.  
 شۇ كۈندىن باشلاپ پادىشاھ قۇدرەتنى كۆزدىن يوقىتىپ،  
 ئۇنىڭ ئايالىنى قولغا چۈشۈرۈش كويىغا چۈشۈپتۇ. پادىشاھ  
 قىرىق ۋەزىرنى چاقىرىپ، بۇ ھەقتە مەسلىھەت سورايتۇ.  
 قىرىق ۋەزىر قىرىق خىل مەسلىھەت بېرىپتۇ. ئۇلارنىڭ  
 ئىچىدىكى بىرىنىڭ مەسلىھەتى پادىشاھقا يېقىپتۇ. ئۇنىڭ  
 مەسلىھەتچە، قۇدرەت كۇھىقاچقا بېرىپ دىۋىلەرنىڭ بېغىدا  
 ئۆسىدىغان سېرىقگۈلدەن بىر دەستە ئەكىلىشى كېرەك  
 ئىكەن. ۋەزىر قۇدرەتنىڭ كۇھىقاچقا بېرىپ ساق - سالامەت  
 قايتىپ كېلىشىنىڭ مۇمكىن ئەمەسلىكىگە، دىۋىلەرنىڭ  
 ئۇنى بىردەمدىلا پارە - پارە قىلىپ تاشلايدىغانلىقىغا پادى-  
 شاھنى ئىشەندۈرۈپتۇ. پادىشاھ ۋەزىرنىڭ مەسلىھەتى بويى-  
 چە قۇدرەتنى كۇھىقاچقا بېرىپ گۈلنى ئەكىلىشنى تاپشۇ-  
 رۇپتۇ.  
 قۇدرەت ئۆيىگە قايتىپ كېلىپ ئايالىدىن مەسلىھەت  
 سورايتۇ. ئايالى ئۇنىڭ چىرايىدىكى تەشۋىشنى كۆرۈپ،  
 ئۇنىڭغا تەسەللى بېرىپ:  
 — سىز زادىلا غەم يېمەڭ. پادىشاھ ئاتامنىڭ بېغىد-  
 ىكى سېرىقگۈلنى ئەكىلىشنى بۇيرۇپتۇ. مەن دىۋىلەرگە خەت

پۈتۈپ بېرىمەن، ئۇلار سىزنىڭ بارلىق ئىستىكىڭىزنى ھەل قىلىپ بېرىدۇ، — دەپتۇ ۋە شۇ زامات خەتنى پۈتۈپ، قۇدرەتنى يولغا ساپتۇ. قۇدرەت تېخى مەھەللىنىڭ سىرتىغا چىقىپ بولمايلا تۇرۇپ، ئايالى تامنىڭ ئۈستىگە چىقىپتۇ. — دە، بىر تال چېچىنى كۆيدۈرۈپتۇ. شۇ زامات تۆت دىۋە پەيدا بولپتۇ. ئۇ دىۋىلەرگە قۇدرەتنى كۆرسىتىپ، ئۇنىڭغا يولدا ھەمراھ بولۇشنى، چارچىسا كۆتۈرۈپ مېڭىشنى، ئاچ قالسا تاماق تېپىپ بېرىشنى تاپلاپتۇ.

دىۋىلەر قىزنىڭ ئەمرىنى كەم — كۈتسىز بەجا كەل- تۈرۈپتۇ، قۇدرەتنى ساق — سالامەت كۈھىقايقا يەتكۈزۈپ، سېرىقگۈلنى ئېلىپ قۇدرەتكە تۇتقۇزۇپتۇ. تۆت دىۋە ئۇنىڭ- غا ھەمراھ بولۇپ ئاسمانغا ئۆرلەپ، كەچتە قۇدرەتنى ئۆيد- گە يەتكۈزۈپ قويۇپتۇ.

قۇدرەت كۈھىقايقا توپتوغرا بەش كۈندە بېرىپ كەپتۇ. ئالتىنچى كۈنى سەھەردە پادىشاھ ۋەزىرلىرىنى ھۇزۇرىغا چاقىرىپتۇ ۋە ۋەزىرلەرگە:

— ئەمدى قۇدرەتتىن قۇتۇلدۇق. ئۇ قايتىپ كېلەل- مەيدۇ. ئۇنىڭ ئۆيىگە بېرىپ، ئايالىنىڭ نېمە كويدا، نېمە قىلىپ يۈرگەنلىكىنى بىلىپ كېلەيلى، — دەپتۇ. ۋەزىر- لەردىن بىرى ئورنىدىن تۇرۇپ:

— بۇ ئىشنى ماڭا تاپشۇرۇڭ، — دەپتۇ. پادىشاھ قو- شۇلۇپتۇ. ئۇ بېرىپ دەرۋازىنى ئۇرسا، قۇدرەت ئۆزى چە- قىپ ئېچىپتۇ. ۋەزىر ھودۇقۇپ، نېمە دېيىشنى بىلمەي:



— قاچان كەلدىڭىز؟ — دەپ سوراپتۇ.

— تۈنۈگۈن كەچقۇرۇن، — دەپ جاۋاب بېرىپتۇ قۇد-  
رەت خاتىرجەم ھالدا ۋە ئۆيگە كىرىپ گۈلنى ئاچىقىپتۇ.  
قۇدرەت ۋەزىر بىلەن بىللە پادىشاھنىڭ ھۇزۇرىغا كەپتۇ.  
پادىشاھ لام — جىم دېيەلمەي قاپتۇ. پادىشاھ قۇدرەتنى  
ئۆيىگە قايتۇرۇۋېتىپتۇ — دە، ۋەزىرلىرىنى يىغىپ:  
— ئىش بىز ئويلغاندەك بولمىدى. قۇدرەت ئۈچ يۈز  
يىللىق يولنى بەش كۈندە بېسىپ كۈھىقاپقا بېرىپ كەل-  
دى. ئەمدى قانداق چارە — تەدبىر قوللانساق ئۇنىڭدىن قۇ-  
تۇلىمىز؟ — دەپ مەسلىھەت ساپتۇ. ۋەزىرلىرىدىن بىرى  
ئورنىدىن تۇرۇپ مۇنداق مەسلىھەت بېرىپتۇ:  
— ئۇنىڭدىن قۇتۇلۇشنىڭ پەقەت بىرلا يولى بار. ئە-  
تىدىن باشلاپ خەلققە ئۈچ كۈنلۈك يانتاق سېلىقى سالد-  
مىز. ئۇلار ئەكەلگەن يانتاقنى قۇدرەت ئۇدۇللۇق رەتلەپ  
دۆۋىلىسۇن. قۇدرەت دۆۋىنىڭ ئۈستىدە تۇرغان پەيتتە  
ئاستىدىن ئوت قويۇۋېتىمىز، شۇنىڭ بىلەن ئۇ كۆيۈپ  
تۈگىشىدۇ.

بۇ مەسلىھەت پادىشاھقا يېقىپتۇ، ئەتىسلا خەلققە ياز-  
تاق سېلىقى ساپتۇ، ئاندىن قۇدرەتنى چاقىرتىپ كېلىپ:  
— ئەتىدىن باشلاپ كىشىلەر ئەكەلگەن يانتاقنى  
ئۇدۇللۇق دۆۋىلەڭ، — دەپتۇ.

قۇدرەت ئاخشىمى ئۆيىگە قايتىپ، ئايالىغا پادىشاھنىڭ  
دېگەنلىرىنى ئېيتىپتۇ. ئايالى پادىشاھنىڭ مەقسىتىنى

بىلىپتۇ - دە، قۇدرەتكە چېچىدىن بىر تال يۇلۇپ بېرىپ:  
— ئەگەر بىرەر خەۋپ - خەتەرگە ئۇچرىسىڭىز،  
مۇشۇ چېچىمنى كۆيدۈرسىڭىز قۇتۇلسىز، — دەپتۇ.  
ئەتىسىدىن باشلاپ قۇدرەت يانتاقنى دۆۋىلەشكە باشلاپ-  
تۇ. يانتاق ئاسمان - پەلەك ئېگىزلەپتۇ. قۇدرەت ئەنە شۇ  
دۆۋىنىڭ ئۈستىدە تۇرغان پەيتتە ۋەزىرلەر ئۇنىڭغا ئوت  
يېقىۋېتىپتۇ. قۇدرەت دەرھال ئايالى بېشىدىن يۇلۇپ بەر-  
گەن چاچنى ئېلىپ كۆيدۈرۈپتۇ. شۇ زامات تۆت دېۋە پەيدا  
بويىپتۇ - دە، قۇدرەتنى ئاسمانغا ئاچىقىپ كېتىپتۇ، كۈن  
قايرىلىپ قاراڭغۇ چۈشكەندە، يەرگە پەسلەپ ئۇنى ئۆيىگە  
ئاپىرىپ قويۇشۇپتۇ.

55  
ئەتىسى پادىشاھ ۋەزىرلىرىدىن بىرىنى چاقىرىپ، قۇد-  
رەتنىڭ ئۆيىدىن خەۋەر ئەكىلىشكە ئەۋەتىپتۇ. ۋەزىر بېرىپ  
دەرۋازىنى قاققانكەن، قۇدرەت ئۆزى چىقىپ ئېچىپتۇ.  
ۋەزىرنىڭ تىلى گەپكە كەلمەي، دۇدۇقلاپ:

— پادىشاھ سىزنى ھۇزۇرىغا چاقىرىۋاتىدۇ، — دەپتۇ.  
قۇدرەت ۋەزىر بىلەن بىللە ساراىغا كەپتۇ. پادىشاھ ئۇنى  
كۆرۈپ مەڭدەپ قاپتۇ.

— ئادەم ئەۋەتكەنكەنسز، مانا كەلدىم، ماڭا يەنە  
قانداق خىزمەت بار، پادىشاھىئالەم؟ — دەپتۇ قۇدرەت  
پادىشاھقا خۇددى ھېچ نەرسە بولمىغان قىياپەتتە.

پادىشاھ خېلىغىچە نېمە دېيىشنى بىلمەي جىمىپ قاپ-  
تۇ، بىرھازادىن كېيىن ئەس - ھوشىنى يىغىپ شۇنداق



دەپتۇ:

— مېنىڭ ئانام ئەسلىي پەرىشتىلەردىن ئىدى. بىلەن-  
شىمچە، ئۇ ھازىر يەتتىنچى قەۋەت ئاسماندا. خەۋىرىڭىز  
بار، مەن مۇشۇ كۈنلەردە بىداۋا كېسەلگە مۇپتىلامەن. مېنى  
بۇ دەردتىن خالاس قىلىش پەقەت سىزنىڭ قولىڭىزدىن  
كېلىدۇ. تېۋىپلارنىڭ ئېيتىشىچە، ئانامنىڭ ھېچكىمگە  
كۆرسەتمەيدىغان يىپەك كۆڭلىكىنى يۈزۈمگە سۈرتسەم سا-  
قىيار ئىكەنمەن. سىز يەتتىنچى ئاسمانغا چىقىپ، ئانامنىڭ  
شۇ كۆڭلىكىنى ئېلىپ چۈشىڭىز.

قۇدرەت پادىشاھنىڭ ئەمرىنى بەجا كەلتۈرىدىغانلىقىنى  
ئېيتىپ ئۆيىگە قايتىپتۇ، ئوردىدا بولغان گەپلەرنى ئايال-  
غا ئېيتىپتۇ. ئايالى ئۇنىڭ قىلچە تەشۋىشلەنمەي دەم ئې-  
لىشىنى، ئەتىگىچە كۆڭلەكنىڭ تەييار بولىدىغانلىقىنى  
ئېيتىپتۇ ۋە كېچىچە ئولتۇرۇپ پادىشاھ ئېيتقاندىنمۇ ئې-  
سىل بىر كۆڭلەك توقۇپتۇ، كېيىن پادىشاھنىڭ ئانىسىنىڭ  
نامىدىن پادىشاھنى يەتتىنچى ئاسمانغا تەكلىپ قىلىپ خەت  
يېزىپتۇ. قۇدرەت خەت بىلەن كۆڭلەكنى پادىشاھقا تاپشۇ-  
رۇپتۇ. پادىشاھ خەتنى ئوقۇپ:

— ئانام مېنى ھۇزۇرىغا تەكلىپ قىپتۇ. سىز ماڭا  
يول كۆرسىتىڭ. تا مۇشۇ كۈنگىچە سىز ماڭا ساداقەت بى-  
لەن خىزمەت قىلىدىڭىز، بۇ ئىشنى سىزدىن باشقا ھېچكىم  
بېجىرەلمەيدۇ. ئاسمانغا بىر چىقىپ چۈشەيلى، — دەپتۇ.  
قۇدرەت ماقۇل بوپتۇ.

— ئاسمانغا قانداق چىقىمىز؟ — دەپ سورايتۇ پا.

دشاھ قۇدرەتتىن.

— خەلققە يەنە يانتاق يىغىشنى بۇيرۇڭ. بىز ئۇنىڭ تۆپىسىگە چىقىپ تۇرىمىز، شۇ چاغدا ۋەزىرلەر يانتاققا ئوت يېقىۋېتىدۇ. شۇ پەيتتە سىز مېنىڭ پاچىقىمغا ئېسىلد. سىز، ئوت يالقۇنىنىڭ ياردىمى بىلەن ئۆرلەپ، ئاندىن ئاسمانغا چىقىۋالىمىز، — دەپتۇ.

پادشاھ ئەتىسى كىشىلەرنى يانتاق يىغىشقا بۇيرۇپتۇ. پادشاھ قۇدرەت بىلەن يانتاقنىڭ ئۈستىگە چىقىپ دەسسەپ چىڭداۋاتقاندا، ۋەزىرلەر ئاستىدىن ئوت يېقىۋېتىپتۇ. پادشاھ قۇدرەتنىڭ پاچىقىغا ئېسىلىپتۇ. قۇدرەت دەرھال يېنىدىكى چاچنى كۆيدۈرۈپتۇ. تۆت دىۋە پەيدا بولۇپ، قۇد رەتنى ئاسمانغا ئېلىپ ئۇچۇپتۇ. پادشاھ قۇدرەتنىڭ پاچىقىنى تۇتۇپ بىرھازادىن كېيىن مادارى قالماي قويۇۋېتىپتۇ. دە، كۆيۈپ تۇرغان يانتاق ئۈستىگە چۈشۈپ كۈلگە ئايلىنىپتۇ. قۇدرەت ئوت ئۆچكىچە يەرگە چۈشۈپ بوپتۇ. ھەمدە شەھەر خەلقىنىڭ تەلىپى بويىچە پادشاھ بوپتۇ. شۇ كۈندىن باشلاپ قۇدرەت خەلققە زۇلۇم سالغان زالىم ئەمەلدارلارنى، نادان ۋەزىرلەرنى جازالايتۇ، ھەر خىل سېلىقلارنى بىكار قىپتۇ، يۇرتتا ئادالەت ئورنىتىپتۇ. دەرھال ئاتا - ئانىسىنى ئالدۇرۇپ كېلىپ، ھەممىسى بىرلىكتە ئۇزاق يىللار خۇشال - خۇرام تۇرمۇش كەچۈرۈپتۇ.



## تۇردقارې بىلەن پادىشاھ

بۇرۇنقى زاماندا بىر ئادەم ئۆتكەنكەن. بۇ ئادەمنىڭ بالىلىرى ئۆلۈپ زادى توختمايدىكەن، قىلمىغان ئامالى قالماپتۇ، شۇنداق قىلىپ يۈرۈپ يەتتىنچى ئوغلى تۇرۇپ قاپتۇ. ئۇنىڭ ئېتىنى تۇردقارې قويۇپتۇ.

تۇردقارې ئاتىسىدىن بەك كىچىك يېتىم قاپتۇ. ئۇ ئاتىسى ۋاپات بولۇپ ئۈچ يىلدىن كېيىن يەتتە ياشقا كىرىپتۇ. بىر كۈنى ئانىسى:

— بالام، ئاتاڭ ۋاپات بولۇش ئالدىدا: «بالام كىچىك قالدى، مەن پانىدىن باقىغا رەھلەت قىلىدىغان ئوخشايمەن. ناۋادا ئۆلۈپ - تارتىپ قالسام، بۇ دۇنيادا مېنىڭدىن ساڭا قالدىغان ئاماننىم مۇشۇ بالا، ئۇنى ياخشى بېقىپ، كۆزۈڭنىڭ قارىچۇقىدەك ئاسرىغىن، ئوقۇتقىن» دېگەنىدى. يېشىڭ يەتتىگە يەتتى، ئاتاڭنىڭ ۋەسىيىتى بويىچە، سېنى موللىغا ئاپىرىپ تاپشۇراي، — دەپتۇ ۋە جۈمە كېچىسى بالىسىنى يۇيۇپ، پاكىز كىيىندۈرۈپ، بىر تاۋاق ئاش قىلىپ، موللىغا ئاپىرىپتۇ.

يىللار ئۆتۈپتۇ. تۇردىقارى مولىدا ئوقۇپ يۈرۈپ بەك  
ئەخلاقلىق، مېھىر - شەپقەتلىك بالا بوپتۇ. ئۇ زادىلا  
ھارامزادىلىكنى بىلمەيدىكەن، ئىلاج بولسا، كىشىلەرگە  
ياخشىلىق ئىزدەيدىكەن، قولۇم - قوشنا، يېتىم - يېسىر،  
تۇل خوتۇنلارغا ياردەم قولىنى سۇنىدىكەن، ھەتتا جان -  
جانىۋارلارغىمۇ ئازار بەرمەي، قولىدىن كېلىشىچە ياخشىلىق  
قىلىش ئۈچۈن تىرىشىدىكەن.

كۈنلەرنىڭ بىرىدە تۇردىقارى مەكتەپكە كېچىكىپ  
قايتۇ، چايمۇ ئىچمەي بىر توقاچنى قوينىغا تىقىپ، جىل -  
تىسىنى كۆتۈرۈپ يۈگۈرۈپ كېتىۋېتىپ بىر پاقىنى دەس -  
سىۋاپتۇ. پاقا «غۇق» قىلىشى بىلەن تۇردىقارى توختاپ  
قايتۇ - دە، ئانچە ئويلانمايلا پاقىنى قوينىغا سېلىپ مەك -  
تەپكە كەپتۇ ۋە مولىسىنىڭ كىتاب ساندۇقىنىڭ بىر يې -  
رىقىدىن پاقىنى سېلىۋېتىپ، ئۆزى ئوقۇشقا ئولتۇرۇپتۇ.  
تۇردىقارى ھەر كۈنى دەم ئېلىشتا ۋە دەرىستىن قا -  
تىش ۋاقىتلىرىدا ئاپارغان نېنىنى چايناپ بېرىپ پاقىنى  
بېقىپتۇ. بارا - بارا ئۇ ئۆيىدىن بىر توقاچ ئورنىغا ئىككى  
توقاچ ئالدىغان بوپتۇ، كېيىن ئۈچ توقاچ... شۇنداق قى -  
لىپ، كېيىنكى كۈنلەردە تۆت توقاچ ئالدىغان بوپتۇ.  
باشتا ئاز يەيدىغان پاقىمۇ مانا ئەمدى كۆپ يەيدىغان بوپتۇ.  
تۇردىقارى ئۇنى ناھايىتى ئەزىزلەپ بېقىپتۇ، سۇ بېرىپتۇ،  
ئارىلاپ - ئارىلاپ ئۇنى ئەركىلىتىپ قويىدىغان بوپتۇ.  
بىر كۈنى مولىسى:



— بالىلار، ئەمدى ياز كېلىپ قالدى، باغقا چىقىپ ئىككى ئاي تۇرىمىز، شۇ يەردە ئوقۇيمىز، كەم — كۈتلىد- رىڭلارنى جايلاپ كېلىڭلار، ئەتە ماڭىمىز، — دەپ ئۇقتۇ- رۇپتۇ. بالىلارنىڭ ھەممىسى يۈگۈرۈشۈپ ئۆيلىرىگە كې- تىپتۇ. تۇردىقارىمۇ ئۆيىگە كېلىپ كۆپ ئويلاپتۇ، بارماي دېسە، موللىسى بىلەن ئانىسىدىن قورقۇپتۇ، باراي دېسە، بېقىۋاتقان پاقىسىنى ئويلاپتۇ. ئىلاجىسىز قېلىپ، ئاخىر بارىدىغان بوپتۇ. ئانىسى تەييارلىقنى قىلىپ بالىسىنى ئۈزىتىپتۇ.

تۇردىقارى يېتىپ كەلگۈچە موللىسى بالىلارنى يى- غىپ، جابدۇق، كىيىم — كېچەكلەرنى ھارۋىلارغا بېسىپ، ئاندىن كىتاب ساندۇقىنى ئېلىپ چىقىپتۇ — دە، كىتاب ئالماقچى بولۇپ ساندۇقنىڭ ئاغزىنى ئېچىش بىلەن ئەتراپتا تۇرغان بالىلار: «ۋاي موللام!» دەپ چىرقىرىش، قوللىرىدىكى كىتابلارنى تاشلاپ قېچىشىپتۇ. موللام قار- دى، سا، ساندۇقتا ئادەم ھەيران قالغۇدەك، چاقتەك يوغان پاقا تۇرغان.

— بۇ نېمە ئىش؟ كىم ئەكىردى بۇنى؟! — دەپ ۋارقىراپتۇ موللا. ھېچكىم ئۈندىمەپتۇ. موللا: — ئېيتىش، قايسىڭنىڭ قىلغان ئىشى بۇ؟ قايسىڭ ئەكىرگەن بولساڭ ئېلىش! كىم ئەكىرگەن — ھە! — دەپ ۋارقىرىغاندا، تۇردىقارى: — مەن، — دەپتۇ.

— نېمە ئۈچۈن پاقىنى بۇ يەرگە ئەكىلىپ يۈرسەن؟ —  
دەپتۇ موللا.

— موللام، — دەپتۇ ئۇ، — سىلى چىۋىن، چۈمۈلد-  
گىمۇ ۋابال قىلماڭلار، دېگەن ئىدىلە. بىر كۈنى مەكتەپكە  
كېچىكىپ قېلىپ يۈگۈرۈپ كېلىۋېتىپ، بۇ پاقىنى كۆرمىي  
دەسسەپ قويۇۋىدىم، ئۇ ناھايىتى قىيىنلىپ كەتتى. مەن  
گۇناھكار بولۇپ قالدىم. شۇنىڭ بىلەن سىلىنىڭ سۆزلىرى  
ئېسىمگە كەلدى — دە، ئۇنى ئالغاچ كېلىپ، مۇشۇ يەرگە  
سېلىپ قويغانىدىم، كۈنىگە ئىككى — ئۈچتىن توقاچ  
بېرىپ بېقىۋاتقىنىمغا توپتوغرا ئۈچ يىل بولدى.  
— ھوي ھارامزادە، بۇنى ھازىر يوقات! — دەپ

ۋارقىراپتۇ موللىسى. بالىلار قورققىنىدىن نېرى قېچىپ  
تۇرۇشۇپتۇ. تۇردىقارى ئاستا كېلىپ پاقىنى چاپىنغا يۆ-  
گەپ، ئاران دېگەندە يەردىن كۆتۈرۈۋاپتۇ، كۆتۈرگەن پېتى  
ئىنجىقلاپ تۇرۇپ كۆلىنىڭ يېنىغا ئاپىرىپتۇ. ئۇ پاقىنى  
يەرگە قويۇپ بىر توقاچنى بەرگەنكەن، «ھاپلا» قىلىپ  
يۇتۇۋېتىپتۇ. تۇردىقارى ئۇنىڭ بىلەن خوشلىشىپتۇ:

— خەير، پاقام! سېنى دەسسەپ تېنىڭگە ئازار بەر-  
دىم، گۇناھىم ئۈچۈن سېنى ئۈچ يىل باقتىم، يەنە گۇنا-  
ھىم بولسا كەچۈرسەن، — دەپتۇ. پاقا قولىدىن چىقىپ  
سەكرەپلا كۆلگە چۈشۈپ چۆكۈپ كېتىپتۇ. تۇردىقارى كۆ-  
زىگە «مۆللىدە» ياش ئېلىپ، ئارقىسىغا شۇنداق قاراپ مې-  
ڭشىغا، كۆلىدىن بىر ئاۋاز چىقىپتۇ، قارىسا، ھېلىقى پاقا



سۆزلەۋاتقۇدەك: سېلىنىپ قالغان ھەيۋەتلىك بىر ئادەم.

— ھەي قارى، سەن مېنى باقتىڭ، ياخشىلىق قىلدىڭ، ۋاقتىدا تائام، ۋاقتىدا ئۆسۈزلۈك بېرىپ كۈتتۈڭ، مەن ئۈچۈن كۆپ ئاۋارچىلىك تارتتىڭ، ئاھانەت ئىشتىتىڭ. مەن بولسام، مانا ھازىر ئاتا - ئانىم ۋە ئۇرۇق - تۇغقان، قوۋم - قېرىنداشلىرىم بىلەن كۆرۈشتۈم. سېنىڭ قىلغان ياخشىلىقىڭغا رەھمەت. مېنى بىرپەس كۈتۈپ تۇر. پاقا شۇ گەپنى قىلىپ بولۇپ سۇغا كىرىپ كېتىپتۇ. ھايال قىلماي پاقا يەنە چىقىپ، ئاغزىدىن بىر ئەڭگۈشتەرنى چىقىرىپ بېرىپتۇ. تۇردىقارى ئەڭگۈشتەرنى قولغا ئېلىپ:

— بۇنى نېمە قىلمەن؟ — دەپ سوراپتۇ.

— ماڭا قىلغان ياخشىلىقنىڭ ئۈچۈن بەردىم، — دەپ.

تۇ پاقا، — بۇ ئەڭگۈشتەرنى بېشىڭغا ئېغىر كۈن چۈشكەندە ئەسقاتىدۇ. ئۇنىڭ بىرىنچى خىسلىتى، ئۆلگەننى تىرىلدۈرىدۇ؛ ئىككىنچى خىسلىتى، باغۇ بوستان، ئىمارەت پەيدا قىلىدۇ؛ ئۈچىنچى خىسلىتى، نازۇنپەت تەييار قىلىدۇ. بۇنى يوقاتما، جېنىڭدىن ئەزىز كۆرۈپ ساقلىغايىسەن. خوش ئەمەس، قىيامەتتە كۆرۈشەرمىز.

تۇردىقارى ئەڭگۈشتەرنى قوينىغا سېلىپ مەكتەپكە قايتىپ كەلسە، موللىسى بالىلارنى ئېلىپ ئاللىقاچان كېتىپ قاپتۇ. تۇردىقارى ئويلا - ئويلا: «ماڭا بىلىم دېگەن ھەر زامان كېرەك» دەپتۇ - دە، موللىسىنىڭ ئارقىسىدىن

يولغا راۋان بوپتۇ. مېڭىپتۇ، مېڭىپتۇ، بىر يەرلەرگە كەل-  
گەندە ئاخىر پېشىن بوپتۇ. تۇردىقارې، مۇشۇ يەردە كەل-  
چىككىنە دەم ئېلىۋالاي، دېگەن ئوي بىلەن بېدىلىكنىڭ  
يېنىدىكى بىر قارىياغاچنىڭ سايىسىگە كەپتۇ، چاپنىنى  
بېشىغا قويۇپ «ئۇھ» دەپ يېتىشىغا، يېنىدا بىر ئۆلۈك  
يىلاننى كۆرۈپتۇ. تۇردىقارې ئەڭگۈشتەرنى قولغا ئېلىپ،  
ئەگەر ئەڭگۈشتەر ئۆلۈكنى تىرىلدۈرىدىغان بولسا، مۇشۇ  
يىلاننى تىرىلدۈرىدۇ، دېگەن ئوي بىلەن شۇنداقلا سۈركە-  
گەنكەن، ھېلىقى يىلانغا جان كىرىپ، ئورنىدىن تۇرۇپ  
تەزىم قىپتۇ:

— ھەي ئادەمزاتنىڭ ياخشىسى، سەن مېنى تىرىلدۈر-  
دۇڭ، ماڭا ياخشىلىق قىلدىڭ. مەن بالىلىرىمغا ئوزۇق تې-  
پىپ كېلەي، دەپ كېتىۋاتسام، قارا باش نېمىلەر يۈگۈرۈ-  
شۈپ كېلىپ مېنى تاياق - توقماق بىلەن ئۇرۇپ ئۆلتۈ-  
رۇپ، مۇشۇ يەرگە تاشلىۋەتكىنىگە بۈگۈن ئۈچ كۈن بولغا-  
نىدى. سەن مېنىلا ئەمەس، ئىككى بالام بىلەن بىز بىر  
ئۆيلۈكنى ئۆلۈمدىن قۇتقۇزدۇڭ، ساڭا رەھمەت. قاچان بې-  
شىڭغا كۈن چۈشكەندە مېنى ئەسلىسەڭ، مەن تەييار بول-  
مەن، — دەپتۇ — دە، يەر بېغىرلاپ كېتىپ قاپتۇ.  
تۇردىقارې ئەڭگۈشتەرنىڭ خاسىيىتىگە شۇنىڭدىن كېل-  
مەن ئىشىنىپتۇ. ئۇ شۇ يەردە بىر ئاز دەم ئالغاندىن كېيىن  
يەنە يولغا چۈشۈپتۇ. بىر يەرلەرگە كەلگەندە، بىر ئۆلۈك  
گۈل ھەرىسىگە ئۇچراپتۇ. تۇردىقارې، بۇنى تىرىلدۈرەلەم.



دىكىن، دېگەن ئوي بىلەن ئەڭگۈشتەرنى ئۇنىڭغا سۈركىگە -  
نىكەن، ئۇمۇ تىرىلىپ غىڭلىداپتۇ - دە:  
— قاچان بېشىڭغا كۈن چۈشكەندە مەن تەييار! —  
دەپ ئۇچۇپ كېتىپتۇ.

ئۇ يەنە يولنى داۋام قىپتۇ، بىر ھازا يول يۈرگەندىن  
كېيىن بىر بۇلاق تۈۋىگە كېلىپ پوتىسىدىن بىر توقاچنى  
ئېلىپ ئوتتۇرىدىن ئىككى قىلىپ، يېرىمنى بۇلاق سۈيى -  
گە چىلاپ يەپ، دەم ئېلىپ ئولتۇرسا، يىراقتا بىرنەرسە  
كۆزىگە چېلىقىپتۇ، بېرىپ قارىسا، بىر مۈشۈك ۋە بىر -  
نەچچە چاشقان تۇرغان، مۈشۈكمۇ ئۆلۈك، چاشقانلارمۇ ئۆ -  
لۈك. تۇردىقارى، مۈشۈك دېگەننىڭ يامانلىقى يوق، بۇنى  
كىم ئۆلتۈرگەندۇ، بۇنىڭغا بىر ياخشىلىق قىلىپ قويماي،  
دەپ، ئەڭگۈشتەرنى ئۇنىڭ بويىغا شۇنداقلا سۈركىگەندە -  
كەن، ئۇ تىرىلىپ ئورنىدىن تۇرۇپ ئۆزىنى بىر سىلكىپ،  
ئالدى ئىككى پۇتىنى ئېگىز كۆتۈرگەن ھالدا سالام قىپتۇ.  
— ھەي ئادەمزات، — دەپتۇ مۈشۈك، — مېنى تە -  
رىلدۈردۈڭ. ئېتىزدىكى ئاشلىقلار تازا پىشقان چاغدا، ئاش -  
لىقنى چاشقان بېسىپ، زىيان كەلتۈرۈشكە باشلىدى. ئا -  
دەملەرنىڭ ھەممىسى چاشقانغا قارشى قوزغالدى. بىزنىڭ  
ئائىلىمۇ ئېتىزغا كۆچۈپ چىقىپ چاشقانلارنى ئۆلتۈرۈشكە  
كىرىشتى. مەنمۇ تىنچ ياتىمدىم، كېچە - كۈندۈز چاش -  
قانلارنى قىرىۋاتسام، پادىشاھنىڭ ئوغلى ئوۋدىن قايتىپ  
كېلىۋېتىپ، مېنى بىگۇناھ ھالدا ئاتقا دەسسىتىپ ئۆلتۈ -



رۈۋەتتى. قانچە نالە قىل-  
ساممۇ، يالۋۇرساممۇ كارى  
بولمىدى... مانا مەن بۇ-  
گۈن يورۇق دۇنياغا قا-  
تىپ كەلدىم، سېنىڭ  
قىلغان ياخشىلىقىڭنى  
ئۆلسەممۇ ئۇنتۇمايمەن.  
كەچ كىرىپ قالغاچ-  
قا، تۇردىقارى شۇ يەردە  
بىر ئەسكى كەپىگە كىرىپ  
يېتىپ قاپتۇ، مۈشۈكمۇ

ئۇنىڭ قوينىغا كىرىپ يېتىپتۇ. ئۇلار كېچىنى شۇ كەپىدە  
ئۆتكۈزۈپتۇ - دە، تاڭ ئاتقاندا بىر - بىرلىرى بىلەن  
خوشلىشىپ، ئىككىسى ئىككى ياققا قاراپ راۋان بوپتۇ.  
ئۇلار ئايرىلىش ئالدىدا، مۈشۈك:

— قاچان بېشىڭغا كۈن چۈشسە، مېنى ئەسلە، شۇ  
ۋاقىتتا ئالدىڭدا ھازىر بولىمەن، — دەپتۇ.  
تۇردىقارى كەچكە يول يۈرۈپتۇ، شام ئارىلىقىدا بىر  
شەھەرگە كىرىپتۇ، موللىسى بالىلارنى ئېلىپ كەلگەن  
شەھەر مۈشۈ ئىكەن.

تۇردىقارى، خۇدايا شۈكۈر، ئەمدى يېتىپ كەلدىم، با-  
لىلارنى تېپىۋالسام بولغىنى، دېگەن ئوي بىلەن كەچ بول-  
سىمۇ، ئۇلارنى ئىزدەپ شەھەر چېتىدىكى بىر باغنىڭ تۈ-



ۋىگە كەلسە، بىر ئادەم خارتىلداپ قانغا بويىلىپ يېتىپتۇ.  
«ھەي بىچارە» دەپ ئىچى ئاغرىغان تۇردىقارنى ئەڭگۈشتەرنى  
سۈركىگەنكەن، ھېلىقى ئادەم ساپساق بولۇپلا، ئورنىدىن  
تۇرغان زامات ئېسىلىپتۇ ۋە:

— ھە... مېنى ئۇرۇپ يىقىتقان سەن ئەمەسمۇ، ئەمدى  
قولۇمغا چۈشتۈڭمۇ؟ ھەي خالايق، قاتىلنى تۇتتۇم! —  
دەپ ۋارقىراپتۇ. خۇپتەن نامىزىدىن چىققان جامائەت يىغى-  
لىپتۇ، تەرەپ - تەرەپتىن يولۇچىلار توپلىنىپتۇ، قورۇ -  
قورۇلاردىن ئادەملەر يۈگۈرۈشۈپ چىقىشىپتۇ. بىرلىرى:  
«ئالدىنقى كۈنى ئۆلگەن ئادەمنى مۇشۇ ئۆلتۈرگەنكەن»  
دېسە، بەزىلەر: «ئاخشام كوچىغا تۆكۈلگەن ئادەمنىڭ قېنى-  
نىمۇ مۇشۇ بىرنېمە تۆككەن بولسا كېرەك» دېيىشىپتۇ.  
يەنە بەزىلەر بولسا: «بۇنى ئۇرۇپ ئۆلتۈرۈش كېرەك» دەپ  
دېۋەيلەپتۇ. شۇنداق قىلىپ، «ئۇر، تارت!» بىلەن تۇردىقا-  
رىنى ئوتتۇرىغا ئېلىپ، پادىشاھنىڭ ئوردىسىغا سۆرەپ  
مېڭىپتۇ.

— داد، پادىشاھىئالەم، داد! — دەپتۇ ھېلىقى ساقاي-  
غان ئادەم.  
— نېمە دادىڭ بار؟ دادىڭ بولسا ئېيت! — دەپتۇ  
پادىشاھ.

— ئادەم ئۆلتۈرگەن قاتىلنى تۇتتۇق، — دېيىشىپتۇ  
كوپچىلىك.  
بىر كىشى توپنىڭ ئالدىغا چىقىپ:

— پادشاھىئالەم، بۇرناكۇن ئۆلگەن ئادەمنى ئۆلتۈر-  
گەن قاتىل مۇشۇ، تۈنۈگۈن كوچىدا تۆكۈلگەن قانمۇ مۇشۇ  
شۇمنىڭ ئىشى، بۈگۈن بولسا، مۇنۇ كىشىنى ئۆلتۈرۈشكە  
ئاز قالغانىكەن، تۇتۇۋالدۇق، — دەپتۇ. پادشاھ تۇردىقارىد-  
دىن سۆزمۇ سورىماي:

— ئاپار، بۇ بەتبەختنى زىندانغا! — دەپ ئەمر  
قېلىپتۇ.

پادشاھنىڭ ياساۋۇللىرى ئۇنى يەتتە قات زىنداننىڭ  
ئاستىغا سولاپ قويۇپتۇ، نانمۇ بەرمەپتۇ، سۇمۇ بەرمەپتۇ.  
تۇردىقارى ئاچ — زېرىن، داق يەرگە كۆكسىنى بېسىپ  
يەتتە كۈن يېتىپتۇ.

ئۇ بېشىغا شۇنداق قاتتىق كۈن چۈشكەندە، ئۆزى  
يولدا تىرىلدۈرگەن يىلان، مۈشۈك ۋە ھەرىنى ئەسلەپ كۆ-  
زىگە ياش ئاپتۇ. ئۇنىڭ ئاھ — زارى ئۇلارغا يېتىپ، شۇ  
زامات مۈشۈك تۈڭلۈكتىن، ھەرە دېرىزىدىن، يىلان يەر  
ئاستىدىن كىرىپ كەپتۇ. ئۇلار تۇردىقارىنىڭ خىزمىتىگە  
تەييار ئىكەنلىكىنى بىلدۈرۈپ چىقىپ كېتىپتۇ.

مۈشۈك نان، يىلان گۆش، ھەرە ھەسەل بىلەن سۇ  
توشۇپتۇ. شۇنداق قىلىپ، ئۇلار يەتتە يىل تۇردىقارىنى  
بېقىپتۇ. تۇردىقارىنىڭ سالامەتلىكى ناچارلاشقاندا، ھەرە  
دورلىق گىياھلارنى ئەكىلىپ ئۇنى ساقايتىپتۇ.

كۈنلەردىن بىر كۈنى پادشاھ ئاغرىپ قاپتۇ، ئاغرىقى  
سوزۇلۇپ يەتتە يىل ئورۇن تۇتۇپ يېتىپتۇ. ئۇنىڭغا يەتتە



ئىقلىمدىن چاقىرىمىغان تېۋىپ، قىلىمىغان دورا قالماپتۇ،  
ھېچ داۋا بولماپتۇ. ئۇ پادىشاھنىڭ ئاي دېسە ئاي ئەمەس،  
كۈن دېسە كۈن ئەمەس، نۇر جاماللىق، بويىغا يەتكەن  
بىرلا قىزى بار ئىكەن. بىر كۈنى پادىشاھ يېقىن ۋەزىرىنى  
چاقىرىپ، ئۇنىڭغا:

— ھەي ۋەزىرىم، مەن ھېچ ياخشى بولالمىدىم. خەل-  
قىئالەمگە جاكار قىلىڭ، ئەگەر كىمكى مېنى ساقايتسا،  
قىزىمنى بېرىمەن! — دەپتۇ.

بۇنى ئاڭلاپ، دۇنيادا داڭقى چىققان ھارۇللا، دېگەن  
ئاتمىش ياشلىق موللا پادىشاھقا ئۇچۇر بېرىپتۇ. پادىشاھ  
ئادەم ئەۋەتىپ ئۇنى ئالدۇرۇپ كەپتۇ. ھارۇللا يەتتە كېچە -  
كۈندۈز ئوقۇپ، ھېچ ساقايتالماپتۇ. شۇ ئارىدا قىزغا نەپىسى  
تاقىلداپ، ئۆزىمۇ ئاشىقلىق كېسىلىگە مۇپتىلا بولۇپ،  
كېسەل پېتى قايتىپ كېتىپتۇ. ئاڭغىچە تۇردىقارىمۇ تىنچ  
ياتماپتۇ، يىلان، مۈشۈك، ھەرلىرىنىڭ ياردىمى بىلەن يەر  
ئاستىدىن يول ئېچىپ، پادىشاھ ياتقان ئۆيىنىڭ ئاستىغا  
يېتىپ كەپتۇ.

پادىشاھ ئۆلەر ھالغا كەپتۇ. جۈمە ئاخشىمى ئۇ  
سەكراتقا چۈشۈپ قاپتۇ. بۇنى كۆرگەن ئۇرۇق - تۇغقان،  
قوۋم - قېرىنداش، ۋەزىرلىرى بېشىدا قادىلىپ ئولتۇرۇپ-  
تۇ. خوتۇنى بىلەن قىزى يىغا - زار قىلىپ تۇرغاندا، يەر  
ئاستىدىن:

— ئۆلگەننى تىرىلدۈرىمەن، ئاغرىقنى ساقايتىمەن! —

دېگەن ئاۋاز چىقىپتۇ. ھەممەيلەن جىم بولۇشۇپ قاپتۇ.  
يەر ئاستىدىن يەنە ئاۋاز كەپتۇ:

— ئۆلگەننى تىرىلدۈرىمەن، ئاغرىقنى ساقايتىمەن!  
ئەگەر پادىشاھ قىزىنى بەرسە، دېگەن ۋەدىسىگە ۋاپا قىلسا،  
پادىشاھنى ساقايتىمەن!

— ۋاي بولىدۇ! ۋاي بولىدۇ! — دەپ ۋارقىراپتۇ  
باش ۋەزىر.

— راستمۇ، راستمۇ؟ — دەپ تەكرارلاپتۇ تۇردىقارى.  
— ۋاي بولىدۇ، ۋاي راست! — دەپ ۋارقىراپتۇ باش  
ۋەزىر.

— ئۇنداق بولسا، مېنىڭ ئىسمىم تۇردىقارى. مېنى  
يەتتە قات زىنداندىن بوشتىڭلار، — دېگەندە، بۇلار ھەيران  
قىلىشىپتۇ.

ۋەزىر بىلەن پادىشاھنىڭ قىزى يۈگۈرۈپ چىقىپ  
زىندان بېگىگە بۇيرۇق بېرىپتۇ. زىندان بېگى تېزدىن  
زىنداننى ئېچىپتۇ. پادىشاھنىڭ قىزى يۈگۈرۈپ كىرسە،  
يالاڭ ئاياغ، يالاڭ تۆش، ئۇچىسىدا ئەسكى بىر ماتا ئىش-  
تاندىن باشقا نەرسە قالمىغان، پۈتۈن تېنىنى توپا باسقان،  
چېچى ئۆسۈپ يۈزىنى ياپقان، كۆزى بىلەن چىشلىرىلا پار-  
قىراپ قالغان بىر بالا ئولتۇرغان. پادىشاھ نايىمە رەقە  
بۇنى كۆرۈپ پادىشاھنىڭ قىزى ھەم ۋەزىرلەر ھەيران  
بولۇشۇپتۇ. باش ۋەزىر:

— پادىشاھنى ساقايتىدىغان سەنمۇ؟ — دەپتۇ.



— ھە، مەن، — دەپتۇ تۇردىقارى.  
 — ئۇنداق بولسا، چىق بۇياققا!  
 تۇردىقارىنى پادىشاھنىڭ ھۇزۇرىغا ئېلىپ كەپتۇ.  
 توپلانغان ۋەزىر — ۋۇزرا، ئۆلىمالار بالىغا ئىشەنمەپتۇ.  
 شۇ چاغدا ۋەزىر:

— ساقايتالامسەن؟ — دەپتۇ.  
 — ساقايتىمەن! — دەپتۇ تۇردىقارى.  
 — ھەي گۇناھكار، ئەگەر پادىشاھنى ساقايتالمىساڭ،  
 كاللاڭ ئېلىنىدۇ، رازىمۇ سەن؟ — دەپ سوراپتۇ يەنە  
 ۋەزىر.

— خوپ، ئەگەر ساقايتسام، پادىشاھنىڭ ئەمرى ۋاجىپ  
 بولغايمۇ؟ — دەپتۇ تۇردىقارى.  
 — بولىدۇ، — دېيىشىپتۇ ئۇلار. تۇردىقارى:  
 — پۈتۈك يېزىپ، مۆھۈر بېسىڭلار! — دېگەندە،  
 ۋەزىر پۈتۈك يېزىپ پادىشاھنىڭ مۆھۈرىنى بېسىپتۇ.  
 تۇردىقارى ئىشتىننىڭ قىرغىقىدىكى ئەڭگۈشتەرنى  
 ئېلىپ پادىشاھنىڭ بۇرىنىغا شۇنداقلا تەڭگۈزۈپ، گەجگە-  
 سىگە سۈركىگەنكەن، پادىشاھ دەررۇ كۆزىنى ئېچىپ، يات-  
 قان ئورنىدىن تۇرۇپ كېتىپتۇ. قاراپ تۇرغان بارلىق خالا-  
 يىق ھەيران بولۇشۇپتۇ. بەزىلىرى قايىل بوپتۇ، بەزىلىرى  
 ئىچى تارلىق قىپتۇ. پادىشاھ ھوشىغا كېلىپ:  
 — ھەي قۇل، سەن قاچاندىن بېرى سولاقتا بولدۇڭ؟ —  
 دەپ سوراپتۇ.



— سىلى ئاغرىغاندىن باشلاپ، بۇ يىل توپتوغرا يەتتە يىل بولدى، — دەپتۇ تۇردىقارى.

— قانداق سولانغانىدىڭ؟ — دەپ سوراپتۇ پادىشاھ.

تۇردىقارى چالا ئۆلۈك ياتقان ئادەمگە ياخشىلىق قىلد.

مەن دەپ، بىگۇناھ سولاققا چۈشۈپ قالغىنىنى ئېيتىپتۇ.

پادىشاھ: «مېنى بىگۇناھ سولىدىڭ» دېگەن سۆزگە ئاچچىق.

لىنىپ ھەم ئۆزۈم سولىغان ئادەمگە ئۆزۈم قىزىمنى بەر.

سەم، خەلقىئالەم ئالدىدا نومۇس ئەمەسمۇ؟ ئۇنىڭ ئۈستىدە.

گە، بۇنىڭ ئەپت — بەشىرىسىنى قارا، دەپ ئويلاپ، دەرھال جاللاتلىرىنى چاقىرىپ بۇيرۇپتۇ:

— ھازىر بۇنىڭ كاللىسىنى ئال!

جاللاتلار ئۇنى ئېلىپ ماڭغاندا، ۋەزىرى:

— ئەي پادىشاھئالەم، بۇنى ئۆلتۈرۈش نامەردلىك،



بۇنىڭ سىلىنى ساقايتقىنىنى ئەل - يۇرت ئاڭلىدى. ئۇ -  
نىڭدىن كۆرە، بۇنىڭغا بىر ئېغىر ۋەزىپە تاپشۇرايلى، شۇنى  
ئورۇندىسۇن، ناۋادا ئورۇندىيالمىسا، ئۇ ۋاقىتتا بۇنىڭ كال -  
لىسىنى ئالايلى، — دەپتۇ. بۇنىڭغا پادىشاھ رازى بوپتۇ.

— ھەي قۇل، سەن ئۆلۈمدىن قۇتۇلۇشنى ئويلىساڭ،  
ئۈزۈنلۈقى سەكسەن غۇلاچ، كەڭلىكى يىگىرمە غۇلاچ، ئوت -  
تۇرىسىدا ئىككى قاتار يەتتە قەۋەت ئۆيلىرى بار، تاملىرى  
مەرمەردىن ئىشلەنگەن، يوللىرىغا تاش يېيىتىلغان، ئەترا -  
پىغا گۈل تىكىلگەن، ئوڭ تەرىپىدە يەتمىش ئىككى تۈرلۈك  
مېۋە پىشقان، ئېرىقلىرىدا زۇمرەت سۇ ۋە شەربەت ئېقىپ  
تۇرغان، تۈرلۈك جان - جانىۋار سايرىشىپ تۇرغان بېغى  
بار ئوردا تەييار قىلىسەن، ئەگەر مۇشۇنى ياساپ چىقساڭ،  
ئۆلۈمدىن قۇتۇلۇپ، قىزىمنى ئالىسەن، — دەپتۇ پادىشاھ.

— خوپ، تەقسىر، — دەپتۇ تۇردىقارى.  
— ئۇنداق بولسا، ئىشلىتىش ئۈچۈن بەش مىڭ ئا -  
دەم، قورال - جابدۇق، يەتكۈچە ئوزۇق - تۈلۈك ئېلىپ،  
ئۈچ ئايدا تەييار قىل ! — دەپتۇ پادىشاھ. تۇردىقارى  
كۈلكىسىنى زورغا بېسىپ، پادىشاھقا قاراپ:  
— پادىشاھىئالەم، ئۈنچە ئاۋارە بولماڭ، سىزنىڭ ھېچ  
نەرسىڭىزنىڭ كېرىكى يوق، ئەتە سىز ئورنىڭىزدىن تۇرۇپ  
غىزالانغۇچە، مەن بارلىقىنى تەييارلاپ قويماي، — دەپتۇ.  
— سەن ساراڭمۇ، ئوڭمۇ؟ ! — دەپ ۋارقىراپتۇ پادى -

شاھ. بەزىلەر كۈلۈشۈپتۇ.

— پادشاھىئالەم، ئۆلۈكنى تىرىلدۈرگەن يەردە ساراي سېلىش دېگەن نېمىتى؟ ئۆزلىرىنى ئاۋارە قىلماي، ماڭا ساراي سالىدىغان مەيداننى كۆرسەتسە، — دەپتۇ تۇردىقا. رەي.

پادشاھ ئۇنىڭغا زادىلا ئىشەنمەپتۇ، ئىچىدە، بۇ مېنى ئالداپ قېچىپ كەتمەكچى، دەپ ئويلاپتۇ. ۋەزىر:

— پادشاھىئالەم، بوپتۇ دېمەملا، كەينىگە قاراۋۇل قو- يايلى، يەرنى كۆرسىتەيلى، ئەگەر قىلالمىسا، كالىسىنى ئالايلى، — دەپتۇ. شەل پ، لىقە، ئە، تىپ، ئە، پىلىپ، لىغىنىپ

ۋەزىر ئۇنى ئاچىقىپ ئوردا سالىدىغان ئورۇننى كۆر- ستىپتۇ. تۇردىقارى مەيداننىڭ ئوتتۇرىسىغا بېرىپ ئۇياق- قا مېڭىپتۇ، بۇياققا مېڭىپتۇ، ئاخىر بىر يەردە ئولتۇرۇپ، چاپىنىنى بېشىغا قويۇپ ئۇخلاپتۇ. قاراۋۇللار بۇنى كۆرۈپ: «ۋاي، بۇ بەربىر ئەتە ئۆلىدۇ» دېيىشىپ، كېچىسى تۈن يېرىمغىچە ئۇنى ساقلاپ، ئۇلارمۇ تۇرغان يېرىدە ئۇيقۇغا كېتىپتۇ. بارلىقنى ئۇخلىتىپ قويۇپ، تۇردىقارى ئورنى- دىن تۇرۇپتۇ. ئەڭگۈشتەرنى قولىغا ئېلىپ، ئاسمانغا ئې- گىز تاشلاپ: «ئى ئاللا، مېنى ئۆلۈمدىن قۇتۇلدۇرغايىسەن!» دەپتىكەن، ئەڭگۈشتەر يەرگە چۈشۈشى بىلەن تەڭ تۈتۈن كۆتۈرۈلۈپ، تۇمان بېسىپتۇ، كېيىن تۇمان ئاستا - ئاستا ئاسمانغا كۆتۈرۈلۈپ، ھېلىقى مەيداندا پادشاھنىڭ بۇيرۇ- غىنىدىن مىڭ ھەسسە ئارتۇق بىر ئوردا پەيدا بوپتۇ، پاد- شاھنىڭ قىزى ئۈچۈن ئالايىتەن چارباغ پەيدا قىپتۇ. بۇ




چاغدا ھېلىقى قاراۋۇللار ئويغىنىپ قارىسا، باشقا بىر دۈن-  
ياغا كېلىپ قالغان !

— ھوي، بۇ شەھەرگە بىزنى كىم ئەكېلىپ قوي-  
دى؟ ئوڭىمىزمۇ، چۈشمىزمۇ؟ ! — دېيىشىپ ھاڭ - تاڭ  
قايتۇ قاراۋۇللار.

تۇردىقارى ئەڭگۈشتەرنى ئىشتىنىنىڭ قىرغىقىغا  
قىستۇرۇپ، ئەتىسى سەھەردە پادىشاھنىڭ ئوردىسىغا كېلىپ  
دەرۋازىنى ئۇرۇپتۇ. ۋەزىر چىقىپ تۇردىقارىنى پادىشاھنىڭ  
يېنىغا ئېلىپ كىرىپتۇ. تۇردىقارى پادىشاھنىڭ يېڭى ئور-  
دىغا چىقىشىنى تەكلىپ قىپتۇ. ھېچكىم ئىشەنمەپتۇ. پا-  
دىشاھ ئۆزىنىڭ ۋەزىر - ۋۇزىرالىرى، ئالىم - ئۆلىمالىرى  
بىلەن چىقسا، راست، ئۆزىنىڭ دېگىنىدىنمۇ ئارتۇق بىر  
بىنا بارلىققا كەلگەن،

بىنانىڭ ئوتتۇرىسىدا ئاس-  
مان - پەلەك ئېگىزلىكتە  
ئالتۇندىن ياسالغان تەخت  
ۋالىلداپ تۇرغان. پادىشاھ  
ھەيران قايتۇ.

پادىشاھ ئەمىر قىلىپ،  
ئوردىنى كۆچۈرۈپ چىقىپ-  
تۇ. شۇنىڭ بىلەن پادىشاھ  
تۇردىقارىغا قىزىنى بې-  
رىشكە مەجبۇر بوپتۇ.



Images have been losslessly embedded. Information about the original file can be found in PDF attachments. Some stats (more in the PDF attachments):

```
{
  "filename": "NDAYMDk4Njluemlw",
  "filename_decoded": "40209862.zip",
  "filesize": 32425902,
  "md5": "0b97d5841ef8c964b057ce71426cb2bd",
  "header_md5": "442ae04bd47be8a41d289d6a7b7f495f",
  "sha1": "8d77d97770f5d7bbfa9da013e001d43b1cd38a3d",
  "sha256": "2c68f67a3ae370ee17f475d551fb887436b25f1df338c481c621c3488dee220e",
  "crc32": 1081269088,
  "zip_password": "",
  "uncompressed_size": 32827115,
  "pdg_dir_name": "\u2554\u00b1\u255a\u2566\u2500\u00df\u2564\u2514\u256b\u256c\u256c\u00bc\u256c\u00df\u2562\u221a\u256c\u2500_40209862",
  "pdg_main_pages_found": 74,
  "pdg_main_pages_max": 74,
  "total_pages": 82,
  "total_pixels": 321470586,
  "pdf_generation_missing_pages": false
}
```